

## استدرائی

کتاب „عورت کی دیت“ پر تنقید و تبصرہ

احمد حسن

مصنف : حافظ محمد لطیف سلیمانی - ایم اے - ایل ایم (شریعہ)

تصنیف : عورت کی دیت و مصر و پاکستان کے مسودہ هائی قانون کا  
علمی محاکمه

ناشر : مکتبہ سرمد - ۵ اردو بازار، لاہور۔

سال طباعت - ۱۹۸۵ء

قیمت - درج نہیں -

پاکستان میں نفاذ شریعت کے سلسلہ میں کچھ عرصہ قبل  
اسلامی نظریاتی کونسل نے قانون قصاص و دیت کا ایک مسودہ ثیار  
کیا تھا جو اس دور کی مجلس شوریٰ نے بھی منظور کر لیا تھا۔ اس  
سودہ میں قتل خطأ میں عورت کی دیت مرد کی دیت سے نصف کی  
سفارش کی گئی تھی۔ دور حاضر میں خواتین کے حقوق کا مطالبہ  
ایک عالمی مستعلہ ہے مغربی اور غیر مسلم ممالک میں خواتین کی  
تنظیمیں اور ان کے حامی اپنی حکومتوں سے مردود کے مساوی ان  
کے حقوق دلوانی کے لئے کوششیں کرتے رہے ہیں۔ لیکن قانون  
میں مردود اور عورتوں کے حقوق پہلے ہی طریقہ شدہ ہیں۔ لیکن قانون  
کے اس مسودہ پر بعض خواتین، اہل علم، اور دانشوروں کی طرف سے  
جس رد عمل کا اظہار کیا گیا اس سے یہ تاثر ملتا ہے کہ خواتین غیر  
مسلم ممالک کی طرح مسلم ممالک میں بھی مظلوم اور ستم رسیدہ

ہیں، کیونکہ ان کے حقوق مردوں کے حقوق کے مساوی تسلیم نہیں کئے گئے - نصف شہادت اور نصف دین جیسے شرعی احکام کو اس کے ثبوت میں پیش کیا جاتا ہے۔ چنانچہ بعض اہل علم اور دانشوروں نے اپنی علمی تحقیق سے یہ ثابت کرنے کی کوشش کی کہ عورت کی دین کے معاملہ میں انہے اربعہ کا موقف درست نہیں ہے۔ ان دانشوروں کے نزدیک قرآن و سنت کی رو سے عورت کی دین مرد کی دین کے مساوی ہے۔ عورت کی کامل دین نہ صرف سنت بلکہ قرآن سے ثابت ہے۔ زیر تبصرہ کتاب اسی دور کی ایک شاہکار تصنیف ہے۔ مصنف نے قرآن و حدیث کی عمومی نصوص سے دین میں مساوات پر استدلال کیا ہے قرآن مجید کی آیت و کتبنا فیہا ان النفس بالنفس سے ان کے نزدیک جنس، عقیدہ، اور دین کے امتیاز کے بغیر قصاص و دین میں مساوات ثابت ہوتی ہے۔ حالانکہ اس آیت کا تعلق صرف قصاص سے ہے۔ اس کا قرینہ خود آیت میں موجود ہے۔ اس کے آخر میں والجروح قصاص کے الفاظ ہیں۔ علاوه ازیں یہودیوں کے بھائی دین کا کوئی نظام رائج نہیں تھا۔ دوسری عمومی حدیث فی النفس مائة من الابل ، یا فی النفس المونمة مائة من الابل ہے اول تو اس کے الفاظ کی تعین نہیں ہو سکتی کہ صحیح کیا ہیں۔ اگر فی النفس المونمة ہیں تو عقیدہ کی تمیز موجود ہے۔ تاہم اس کی تخصیص دوسری احادیث سے ہوتی ہے جن میں عورت کی نصف دین بتلانی گئی ہے، اور مصنف ان احادیث کو تسلیم نہیں کرتے۔ مصنف نے قتل شبه عمد سے متعلق ایک حدیث پیش کی ہے کہ نبی کریم صلی اللہ علیہ وسلم نے قبیلہ هزیل کی ایک عورت کے قتل کی عاقله سے کامل دین دلوائی تھی۔ ایک دوسری حدیث سے قتل شبه عمد کی دین سو اونٹ ثابت ہیں، لیکن اس عورت کی آپ نے جو دین دلوائی تھی اس حدیث میں صرف عقل یا دین کے الفاظ ہیں۔ لیکن مصنف نے اس دین کو بھی سو اونٹ بنا دیئے اور امام ابوبکر

جصاص کی توضیح کو حدیث کر الفاظ بنا کر یہ سرخی جما دی کہ عہد نبوت میں قتل شبه عمد میں عورت کی دیت میں سو اونٹ دینے گئے تھے - فقهاء کی طرف یہ بات غلط منسوب کی کہ وہ اسی حدیث سے قتل شبه عمد میں کامل دیت پر استدلال کرتے ہیں - حالانکہ فقهاء ایک دوسری حدیث سے استدلال کرتے ہیں جس میں شبه عمد کی تعریف اور اس کی دیت واضح طور پر بتلانی گئی ہے - حمل بن مالک کی اس حدیث سے وہ صرف یہ استدلال کرتے ہیں کہ قتل شبه عمد میں عاقله کو دیت ادا کرنی ہوگی - فقهاء احناف کی ایک مبہم عبارت سے یہ ثابت کیا ہے کہ وہ نہ صرف مسلمان عورت بلکہ غیر مسلم عورت کی بھی کامل دیت کرے قائل تھے - حالانکہ ان کی اپنی کتابوں میں غیر مسلم عورت کی نصف دیت کی صراحة موجود ہے - رجالهم کرجاللهم نساوهم کنسائهم کے الفاظ قصاص و دیت میں بالکل واضح ہیں کہ کافر مرد کی دیت مسلمان مرد کی طرح ہوگی ، اور کافر عورت کی دیت مسلمان عورت کی مانند ہوگی - مصنف نے حضرت عمر رضی اللہ عنہ کے اقوال سے استدلال کیا ہے کہ انہوں نے عورت کے بعض اعضاء کی دیت کامل دی تھی، اسلئے هلاکت و قتل میں بھی اس کی دیت مساوی ہوگی - حضرت عمرؓ کے ان آثار کے مقابلہ میں مصنف نے رسول اللہ صلی اللہ علیہ وسلم کی صریح و صحیح احادیث کو جو نصف دیت کرے بارے میں ہیں مرجون قرار دیا ہے - مصنف کے یہ مثبت دلائل ہیں - باقی سارا زور کلام ان احادیث و آثار کو ضعیف، مجروح اور ناقابل حجت ثابت کرنے میں صرف کیا ہے، جن سے فقهاء نے نصف دیت پر استدلال کیا ہے -

اس کتاب پر سرسزی تبصرہ بھی کیا جا سکتا تھا لیکن مصنف نے آغاز کتاب میں معروضی اور غیر جانبدارانہ تحقیق کا دعویٰ کیا ہے، اور ائمہ اربعہ، اہل ظاہر اور شیعہ فقهاء کے نصف دیت کے متفق علیہ موقف کو یہ کہہ کر مسترد کر دیا ہے کہ ان کا یہ موقف ٹھوس

دلائل پر مبنی نہیں۔ اس موضوع پر اس قسم کی تحقیقات اس سے پہلے بھی سامنے آ چکی ہیں۔ مولانا محمد حنیف ندوی نے بھی اپنے مقدمہ میں اس موضوع پر تحقیق کا ذکر فرمایا ہے اور حال ہی میں ایک ممتاز معاصر مفکر و مجتہد نے اپنے اسی قسم کے دلائل سے عورت کی کامل دیت ثابت کرنے کی کوشش فرمائی ہے۔ ان سب تحریروں اور تحقیقات کا جواب علماء کی طرف سے دیا جا چکا ہے اور عورت کی نصف دیت پر مشتبہ دلائل بھی پیش کئے جا چکے ہیں۔ زیر تبصرہ کتاب بھی سابقہ تحریروں کی صدائے بازگشت ہے۔ علم اور تحقیق کے نام سے اس کتاب میں علم، تحقیق اور اہل علم سب کے ساتھ ہی مذاق کیا گیا ہے۔

کتاب کے شروع میں ایک تقریظ اور ایک مقدمہ شامل ہے۔ تقریظ جناب عبد المالک عرفانی صاحب کے قلم سے ہے اور مقدمہ مولانا محمد حنیف ندوی صاحب نے تحریر فرمایا ہے۔ دونوں حضرات نے مصنف کو ان کی دیدہ ریزی اور تحقیق و تفہص پر مبارک باد پیش کی ہے۔ مولانا محمد حنیف ندوی رقمطرار ہیں : „آپ کے اس مقالہ سے امید بندھتی ہے کہ آپ ایسے نوجوانوں اسکالر اور ان باتوں کی تکمیل کے لئے سعی و کوشش کا کوئی دقیقہ فروگزاشت نہیں کریں گے۔ (ص ۱۲)۔

اپنی اس تصنیف کے محرکات بیان کرتے ہوئے فرماتے ہیں :

„اس کے برعکس عورت کی نصف دیت کے بارے میں ہمارے قدیم علماء کے اخبارات میں مقالات کی اشاعت سے طبقہ اناث میں تشویش کے ساتھ۔ عوام اور علمی حلقوں میں یہ تاثیر بھی پایا جا رہا ہے کہ عورت کی دیت کے واضح تعین کے بغیر مسودہ قانون قصاص و دیت کا نفاذ ممکن نہیں۔“ (۹)۔

،،چنانچہ ان نو نکات کے جواب کی تیاری کرے دوران  
کونسل کے موقف کے مطابق عورت کی نصف دیت کرے  
بارے میں ادله (شرعی اساس) تحریر کرنے کے دوران  
احقر کو محسوس ہوا کہ عورت کی نصف دیت کرے بارے  
میں جمہور فقهاء کا موقف ٹھوس دلائل پر مبنی نہیں۔  
اس کے برعکس عورت کی کامل دیت کے حق میں ٹھوس  
دلائل موجود ہیں۔ چنانچہ اس خلش نے مجھے مجبور  
کیا کہ اس مسئلہ پر معروضی طور پر تحقیق کروں؟ (ص ۹)۔

جس تحقیق کا نتیجہ پہلے سے معلوم ہو اور بتا بھی دیا گیا ہو  
اس کو موضوعی کہتے ہیں معروضی نہیں۔ غیر جانبدارانہ تحقیق کو  
معروضی کہتے ہیں جس سے یہ کتاب عاری ہے۔ مصنف نے اپنی اس  
ٹھوس دلائل کی بحث کو ختم کرتے ہوئے طبقہ اناث کی تشویش کی  
طرف دوبارہ توجہ مبذول کرانی ہے :

،،لہذا گزارش کی جاتی ہے کہ ہمارے ہاں بھی عورت،  
مرد کی دیت میں مساوات کا اہتمام کیا جائے۔ تاکہ طبقہ  
اناث کو اطمینان حاصل ہو“ (ص ۸۔۹)۔

معلوم نہیں طبقہ اناث سے مراد صرف پاکستان کی خواتین ہیں یا  
پورے عالم اسلامی کی، نیز تشویش کے تناسب کی بھی وضاحت  
نہیں کی گئی کہ یہ بے چینی پورے طبقے میں پائی جاتی ہے، اکثریت  
میں، یا اقلیت میں، اعداد شمار کی تعین کرے بعد اس کا اندازہ ہو  
سکتا ہے۔ ہم یہ بات اس لئے کہہ رہے ہیں کہ قانون سازی کے وقت  
مقتننے کے پاس اگر اس قسم کے اعداد موجود ہوں تو ان کے لئے اس بے  
چینی و تشویش کی شدت کا اندازہ کرنا آسان ہو گا۔

اب ہم وہ کلیات اور مفروضے نقل کرتے ہیں جن پر قتل خطأ میں  
انہوں نے عورت کی کامل دیت کی بنیاد رکھی ہے۔ فرمائے ہیں :

،،جبکہ عورتوں کی اکثریت اور چند ایک علماء کرام کا دعویٰ ہے کہ مرد و زن کی جان، یکسان حیثیت رکھتی ہے اور اسلام نے انسانی جان کے سلسلے میں اعلیٰ و ادنیٰ، عالم و جاہل، حاکم و محکوم مرد و زن میں کوئی تمیز روا نہیں رکھتی۔ اس لحاظ سے عورت کی نصف دیت کا موقف ان حضرات کے لئے ناقابل قبول ہے۔“ (ص ۱۵)

،،اس حکم کا نتیجہ یہ ہے کہ قتل ناحق مرد کا ہو یا عورت کا دونوں پر یکسان گناہ ہو گا۔ یکسان گناہ کی سزا (خواہ قصاص ہو یا دیت) بھی یکسان ہو گی (ص ۲۲)۔

مسئلہ زیر غور تو قتل خطاہ کا ہے، لیکن قتل شبہ عمد کے بارے میں ایک حدیث سے استدلال کرتے ہوئے فرماتے ہیں :

،،اس وضاحت کے بعد نصف دیت کے قاتلین کو کسی قسم کا شبہ نہیں رہنا چاہیئے کہ من حیث الانسان عورت مرد میں قصاص اور دیت کے لحاظ سے کوئی امتیاز جائز نہیں۔“ (ص ۵۳) -

مصنف فقهاء احناف سے یہ بھی یہ کہلوانا چاہتے ہیں کہ جب وہ قصاص میں عقیدہ، حریت اور جنس کی تمیز روا نہیں رکھتے، اور دیت میں مسلم و غیر مسلم کو مساوی سمجھتے ہیں تو دیت میں جنس کی تمیز کیوں کرتے ہیں؟ ان کے اس مسلک کو بار بار دھرا یا گیا ہے۔

،،ان کے نزدیک ایک مسلمان کو غیر مسلم کے قتل پر قصاصاً قتل کیا جائے گا۔“ یہی وجہ ہے کہ وہ قصاص میں عقیدہ، حریت، اور جنس کی تمیز روا نہیں رکھتے۔

(ص ۵۳) -

فقہاء احناف تو یہ نہیں کہتے کہ غیر مسلم عورت کی دیت مسلمان مرد کی دیت کے مساوی ہے۔ لیکن فاضل مصنف نے بڑی

تلاش کرے بعد کتاب الحجۃ کر ایک حاشیہ سے اس کو بھی ثابت فرمایا۔ فرماتے ہیں :

”مذکورہ بالا سے یہ ثابت ہوا کہ مسلمان عورت کی دیت تو درکنار فقهاء احناف کرے نزدیک تو کافر عورتوں کی دیت بھی مسلمان مردوں کے مساوی ہوگی“ (ص ۵۸)۔  
دیت کا دیت کرے مساوی ہونا تو سمجھہ میں آتا ہے، لیکن دیت کا مردوں کے مساوی ہونا ناقابل فہم ہے۔

اس قسم کی باتوں سے مصنف غالباً یہ باور کرانا چاہتے ہیں کہ فقهاء احناف بھی دیت کو قصاص پر قیاس کرتے ہیں۔ اور ان کی کتابوں میں مسلمان عورت کی جو نصف دیت مذکور ہے وہ صحیح نہیں ہے۔ یہ بھی کسی راوی کی غلط فہمی کا نتیجہ ہے جیسا کہ انہوں نے آگئے چل کر بیان فرمایا ہے چودہ سو سال میں فقهاء احناف خود اپنا مسلک بھی معلوم نہیں کر سکے۔

مقاصد شریعت میں اصول خمسہ کے ذکر کے بعد فرماتے ہیں :

”اس زاویہ نظر سے دیکھا جائز تو قصاص و دیت میں مساوات کے لحاظ سے جنس کی تمیز کر بغیر اسلامی احکام کی ”عمومیت“ ہی حفظ و جان کی ضامن بنتی ہے۔ یعنی مذهب اور جنس کی تمیز کے بغیر قصاص و دیت کو نافذ کرنے سے حفظ جان ہوگی“ (ص ۵۸)۔

ان اقتباسات کو یہاں نقل کرنے سے یہ دکھانا مقصود ہے کہ مصنف نے ابتداء ہی سے اپنے ذہن میں یہ کلیہ قائم کر لیا ہے کہ قصاص و دیت میں جنس، عقیدہ اور حریت کا اعتبار خلاف عقل ہے اور عقل کا تقاضا یہ ہے کہ مسلم و غیر مسلم، عورت و مرد، اور آزاد و غلام کے درمیان قصاص و دیت میں مساوات ضروری ہے۔ اگر مسئلہ عقل و

رائے سے فیصلہ کرنے کا ہوتا تو فقہاء بھی شاید اتنے احمق اور عقل سے عاری نہیں تھے جتنا انہیں اس کتاب میں سمجھا گیا ہے۔ انہوں نے احکام کو خود ہی تعبدی و غیر تعبدی یا معقول المعنی و غیر معقول المعنی میں تقسیم کیا ہے۔ قصاص و دیت کے احکام ان کے نزدیک تعبدی یا غیر معقول المعنی احکام میں شامل ہیں۔ اس لئے ہر مجتہد کے نزدیک قرآن مجید اور احادیث سے اس بارے میں جو حکم ثابت ہے انہوں نے اپنے دلائل کے ساتھ اس کا اظہار کر دیا ہے۔ قصاص و دیت کے احکام میں اسی لئے فقہاء کے درمیان اختلاف ہے اس کا فیصلہ اگر عقل سے کرنا ہوتا تو پھر قرآن مجید کی عمومی آیات کافی تھیں۔ مصنف اس حدیث کو بھی صحیح مانتے ہیں کہ المسلمين تتكافأً دماواهم جس کا صاف مطلب یہ ہے کہ مسلمانوں کے خون آپس میں برابر ہیں اور اس حدیث کو بھی صحیح مانتے ہیں کہ لا یقتل مسلم بکافر یعنی کسی مسلمان کو کافر کرے قتل کرے بدله میں قتل نہیں کیا جائے گا۔ اس کے باوجود اس پر اصرار ہے کہ قصاص و دیت میں عقیدہ کا اعتبار نہیں۔ یہ کتاب خود تناقضات کا مجموعہ ہے اس میں نہ اجتہاد کے اصول کی رعایت ہے اور نہ ہی اصول تنقید کی۔ ہمیں اس میں صرف ایک اصول نظر آتا ہے کہ جہاں جو بات مفید مطلب ملے اس کو لے لو خواہ وہ اپنی سابقہ دلیل کے خلاف ہی ہو۔ مصنف کے دلائل کا جائزہ ہم آگئے چل کر پیش کریں گے۔

فقہاء احناف جن کو اہل الرائے کہا جاتا ہے قصاص و دیت کے معاملہ میں عقل کو حکم نہیں بناتے۔ اس کا فیصلہ شارع کے فیصلہ پر منحصر ہے۔ ان مسائل میں جن احادیث کو وہ صحیح سمجھتے ہیں ان کے خیال میں اس پر ان کا عمل ہے۔ چنانچہ عورت کی دیت بیان کرتے ہوئے اکمل الدین بابری لکھتے ہیں :

دبة المرأة على النصف من دية الرجل۔ وقد ورد هذا اللفظ موقوفاً على على و مرفوعاً الى النبي صلى الله عليه وسلم۔ والموقف في مثله

کالمرفوع اذ لا مدخل للرأى فيه - (۱) -

(عورت کی دیت مرد کی دیت سے نصف ہے۔ یہ لفظ (نصف دیت)  
حضرت علیؑ سے مروی ایک موقف حديث اور نبی کریم صلی اللہ  
علیہ وسلم کی ایک مرفوع حديث میں وارد ہوا ہے اور اس جیسے  
مسائل (مقدرات و معدودات) میں موقف حديث کا حکم بھی مرفوع  
حدیث جیسا ہی ہے۔ کیونکہ اس میں عقل و رائے کا کوئی دخل  
نہیں ہے۔)

امام شافعی عورت کے اعضاء کی دیت میں ثلث تک کامل دیت  
کے قائل ہیں۔ هلاکت جان اور ثلث سے زاید ائتلاف اعضاء کی دیت  
نصف مانتج ہیں۔ احناف هلاکت جان اور ائتلاف اعضاء کی دیت  
نصف مانتج ہیں۔ قاضی زادہ آفندی اپنے مخالفین کا جواب دیتے ہوئے  
لکھتے ہیں :

اقول لقائل ان يقول حاصل هذا التعليل القياس - ولا مجال له في  
هذا الباب لأن الدية من المقدرات الشرعية ولا يجرى القياس في  
المقادير على ما نصوا عليه (۲) -

(کوئی معارض ہم پر یہ اعتراض کر سکتا ہے کہ اس تعلیل کا  
حاصل یہ ہے کہ عورت کے اعضاء میں نصف دیت کو اس کی جان کی  
دیت پر قیاس کیا ہے۔ اس کے جواب میں یہ کہتا ہوں کہ اس  
قسم (دیت) کا تعلق ان مسائل سے ہے جن کے باعث میں شریعت نے  
خود مقدار کا تعین کر دیا ہے اور انہے حنفیہ کی تصریح کے مطابق  
ایسے مسائل جن میں شارع کی طرف سے مقدار مقدر ہو قیاس نہیں  
کیا جا سکتا) -

اس قسم کے اقوال اور بھی نقل کرنے جا سکتے ہیں۔ اگر قصاص  
و دیت کا مسئلہ عقل و رائے سے فیصلہ کرنے کا ہوتا تو اس میں کوئی  
پیچیدگی نہ تھی۔ معلوم نہیں مصنف نے پھر ان احادیث کو ضعیف اور  
مجروح بتانے میں اتنا زور کلام کیوں صرف کیا ہے جو فقہاء نے اپنے

موقف کی تائید میں پیش کی ہیں - اس کے فیصلہ کر لئے کیا عقل کافی نہیں، تھی؟

اب ہم مصنف کے ان ٹھوس دلائل اور معروضی تحقیق کی طرف آتھیں جن کا علم ائمہ اربعہ، فقهاء ظاہریہ اور فقهاء شیعہ کو نہیں ہو سکا، اور وہ ہنوز غلط فہمی کا شکار چلے آ رہے ہیں - عورت کی کامل دیت کو ثابت کرنے کے لئے قرآن مجید سے استدلال کرتے ہیں : قرآن مجید میں قتل خطأ کے بارے میں ارشاد باری تعالیٰ ہے :

وَمَا كَانَ لِمُؤْمِنٍ أَنْ يَقْتُلُ مُؤْمِنًا إِلَّا خَطَاً - وَمَنْ قُتِلَ مُؤْمِنًا خَطَا فَتُحْرِيرُ رَقْبَةُ مُؤْمِنٍ - وَدِيَةُ مُسْلِمٍ إِلَى أَهْلِهِ إِلَّا أَنْ يَصْدِقُوا - فَإِنْ كَانَ مِنْ قَوْمٍ عَدُوكُمْ وَهُوَ مُؤْمِنٌ فَتُحْرِيرُ رَقْبَةُ مُؤْمِنٍ - وَإِنْ كَانَ مِنْ قَوْمًا بَيْنَكُمْ وَبَيْنَهُمْ مِثْاقٌ فَدِيَةُ مُسْلِمٍ إِلَى أَهْلِهِ وَتُحْرِيرُ رَقْبَةُ مُؤْمِنٍ - (النساء - ۹۲) (ترجمہ) اور کسی مومن کے لئے جائز نہیں کہ کسی مومن کو قتل کرے - (مگر غلطی سے اس سے مومن کے قتل کا ارتکاب ہو سکتا ہے) اور جو کوئی بہول کر مومن کو مار ڈالی تو ایک مسلمان غلام آزاد کرے اور دوسرے مقتول کے وارثوں کو خون بھا دے -

مصنف نے صرف اتنی آیت نقل کرنے پر اکتفا کیا ہے - ہم نے اسی کو مکمل نقل کیا ہے اور باقی کا ترجمہ یہ ہے : الا یہ کہ مقتول کے وارث دیت معاف کر دیں - پھر اگر وہ مقتول کسی ایسی قوم کا باشندہ ہو جو تمہاری دشمن ہے ، جبکہ وہ مقتول خود مسلمان ہو، تو ایسی صورت میں قاتل کے ذمہ صرف ایک مسلمان غلام آزاد کرنا ہے - اگر وہ مقتول ایسی قوم کا فرد ہو کہ اس قوم کے اور تمہارے درمیان کوئی معاهدہ ہو تو اس صورت میں ورثاء مقتول کو خون بھا دے - اور نیز ایک مسلمان غلام آزاد کرے -

قرآن مجید کی یہ آیت عام اور مجلہ ہے - اس سے صرف دیت کی ادائیگی کا وجوب تو نکلتا ہے ، لیکن دیت کی کسی قسم کی کوئی

تفصیل نہیں ہے اس لئے مصنف کو نکرہ کی خصوصیات کا سپهارا لینا پڑا اور اس کی تفسیر میں انہوں نے بعض مفسرین کے اقوال یہ ثابت کرنے کے لئے نقل کئے ہیں کہ عورت و مرد کا خون جیسے قصاص میں برابر ہے، ایسے ہی دیت کی مقدار بھی برابر ہے۔ قصاص پر دیت کو قیاس کرنے کے لئے مصنف اس حدیث سے بھی استدلال فرماتے ہیں «وان الرجل ليقتل بالمرأة» یعنی اگر کوئی مرد عورت کو قتل کر دے تو قصاص میں مرد کو بھی قتل کیا جائے گا۔ اس حدیث کو بیان کر کر مجذوب فرماتے ہیں : «... یہ جملہ اس امر کی دلالت کرتا ہے کہ عورت اور مرد کی جان من حیث الانسان دیت اور قصاص یکسان ہے۔ یہی اصول سورہ بقرہ کی آیت کریمہ ۱۸ یا ایها الذين کتب عليکم القصاص فی القتلى میں دھرا یا گیا ہے» (ص ۱۸)۔

مصنف اگر اس آیت سے استدلال کرتے ہیں تو اس میں آگرے چل کر فرمایا گیا ہے : العر بالعر ، والعبد بالعبد والانتی بالانتی یعنی آزاد کے بدلے آزاد، غلام کے بدلے غلام اور عورت کے بدلے عورت - مصنف اگر قصاص و دیت میں برابر کے دعویدار ہی ہیں تو قرآن مجید کی اس آیت سے سچے آزاد، غلام ، اور عورت کے قصاص تک میں فرق کیا گیا ہے۔ اور مصنف نے « لطف کی بات یہ ہے » فرمایا کہ جس حدیث کا اوپر حوالہ دیا ہے اسی سے اس کی تخصیص ہوتی ہے اور عورت کے بدلے مرد کے قصاص کا حکم نکلتا ہے۔ اس کے علاوہ یہاں تو کتب علیکم القصاص کے الفاظ ہیں - اس آیت سے تو صرف قصاص میں مساوات ثابت ہوتی ہے۔ دیت میں تو نہیں ہوتی - امام مالک نے مؤطا میں عورت و مرد کے قصاص میں مساوات کو ثابت کرنے کے لئے سورہ مائدہ کی آیت ۳۵ یعنی و کتبنا علیهم فیہا ان النفس بالنفس سے استدلال کیا ہے (۲)۔ دیت میں مساوات کا اس سے کوئی تعلق نہیں۔ مصنف کا یہ فرمانا کہ دیت کا لفظ نکرہ ہے اور نکرہ عموم بر دلالت کرتا ہے اس لئے قرآن کی رو سے عورت و مرد کی دیت برابر ہے

درست نہیں۔ علماء اصول نے تخصیص عام کرے ذیل میں نکرہ پر تفصیل سے بحث کی ہے۔ یہ بات واضح رہے کہ نکرہ سیاق نفی میں عموم پر دلالت کرتا ہے سیاق اثبات میں تخصیص و ابہام کو بتاتا ہے یا قلت کو۔ اس آیت میں نکرہ موضع اثبات میں ہے موضع نفی میں نہیں (۲)۔ اس لئے قرآن مجید کی اس آیت کو مجمل و مبہم سمجھا گیا ہے اور اس کی تشریع و تخصیص حدیث سے کی گئی ہے۔

مصنف نے علامہ قرطبی کی ایک عبارت سے بھی استدلال کیا ہے کہ عورت و مرد کی دیت برابر ہوتی ہے (ص ۱۹ - ۲۰)۔ علامہ قرطبی نے قرآن مجید کی آیت النفس بالنفس کی تفسیر میں حضرت علی اور حسن بن الحسن بصری سے ایک روایت نقل کی ہے کہ کچھ لوگ آزاد و غلام، عورت و مرد کے قصاص میں امتیاز برتر تھے۔ قصاص بھی لیتے اور نصف دیت بھی۔ طوالت کر خوف سے سر ہم اس کو یہاں نقل نہیں کرتے لیکن اس روایت کو نقل کر کر وہ فرماتے ہیں۔ وانکر ذلک انہم اپنا۔ یعنی ان سے اس سے انکار بھی مروی ہے۔ اس کے بعد فرماتے ہیں یہ روایت امام شعبی سے مروی ہے اور یہ اس لئے درست نہیں کہ شعبی کی حضرت علی سے ملاقات نہیں ہونی لیکن اس کے علاوہ حکم نے حضرت علی اور عبد اللہ بن مسعود سے ایک دوسری روایت بیان کی ہے کہ جب کوئی مرد کسی عورت کو عمدًا قتل کر دیتا اس کے بدلے اس مرد سے قصاص لیا جاتا۔ یہ روایت اس روایت کے معارض ہے جو امام شعبی کے حضرت علی کی نسبت بیان کی جاتا۔ اس کے بعد قصاص میں مکافات ثابت کرنے کے لئے ایک مثال بیان کرتے ہیں کہ علماء کا اس بات پر اتفاق ہے کہ اگر کوئی کانا یا مفلوج شخص کسی ایسے شخص کو عمدًا قتل کر دے جس کے اعضاء صحیح و سالم ہوں تو اس کے ولی کے لئے یہ جائز نہیں کہ وہ کانے کو قصاص میں قتل بھی کرے اور اس سے نصف دیت بھی وصول

(کرے) اس معاوضہ میں کہ اس نے ایک ایسے شخص کو قتل کیا جس کی دونوں آنکھیں سالم تھیں ، حالانکہ وہ خود کانا ہے - یا کوئی ایسا شخص جس کے دونوں ہاتھ شل ہوں ، صحیح و سالم ہاتھوں والے شخص کو عمداً قتل کر دے تو اس کے بدلے قصاص و دیت دونوں نہیں لئے جا سکتے - یہ اصول اس بات کی دلیل ہے کہ (قصاص میں) ایک جان دوسرا کے برابر ہے، اور بچہ ہلاکت جان میں ایک بالغ کے برابر ہے۔ اب کچھ لوگ اسی نظریہ کے قائل ہیں - علامہ قرطبا نے ان کے اس نظریہ پر اعتراض کیا ہے۔ ہم ان کے الفاظ نقل کرتے ہیں - مصنف نے اس عبارت سے وہ الفاظ حذف کر دیئے ہیں جن سے یہ بات معلوم ہوتی ہے کہ قرطبا کسی پر اعتراض کر رہے ہیں -

„ويقال لقائل ذلك : إن كان الرجل لا تكافنة المرأة ولا تدخل تحت قول النبي صلى الله عليه وسلم ، المسلمين تتكافأ مما ذهبت بهما ، وهي لا تكافنه ، ثم تأخذ نصف الديمة - والعلماء قد أجمعوا ان الديمة لا تجتمع مع القصاص ، وإن الديمة اذا قبلت حرم الدم وارتفع القصاص - فليس قوله هذا باصل ولا قياس - قاله ابو عمر - واجمع العلماء على قتل المرأة بالرجل والرجل بها (۵) .“

ترجمہ - اس نظریہ کے قائل سے یہ کہا جائے کہ اگر عورت مرد کے مساوی نہیں ہے اور رسول اللہ صلی اللہ علیہ وسلم کے اس فرمان کے تحت داخل نہیں ہے کہ مسلمانوں کے خون برابر ہوتے ہیں تو عورت کے قتل کی صورت میں تم مرد کو قصاص میں کیوں قتل کرتے ہو، حالانکہ وہ تو اس کے مساوی نہیں ہے، پھر نصف دیت بھی لیتے ہو حالانکہ علماء کا اس امر پر اتفاق ہے کہ دیت قصاص کے ساتھ اکٹھا نہیں ہوتی، اور جب دیت قبول کر لی جاتی ہے تو خون حرام ہو جاتا ہے، اور قصاص اٹھ جاتا ہے - اس لئے ان کا یہ نظریہ نہ کسی سمعی دلیل پر مبنی ہے اور نہ قیاس (عقل) پر - یہ جواب ابو

عمر ابن عبد البر نے دیا ہے۔ علماء کا اس بات پر اتفاق ہے کہ قصاص میں مرد کے بدلمے عورت اور عورت کے بدلمے مرد کو قتل کیا جائز گا۔ اس پس منظر میں آپ علامہ قرطبی کی اس عبارت کو پڑھنیے اور غور کیجئے کہ کیا واقعی اس عبارت سے عورت و مرد کی دیت مساوی ثابت ہوتی ہے اور کیا علامہ قرطبی عورت کی نصف دیت پر اعتراض کر رہے ہیں یا ان لوگوں پر اعتراض کر رہے ہیں جو قصاص کے ساتھ نصف دیت بھی لینے کے قائل ہیں۔ در حقیقت قرطبی نے النفس بالنفس کی تفسیر میں صرف قصاص کو لیا ہے اور یہ بتایا ہے کہ قصاص میں مرد عورت اور بالغ نابالغ اور عیب دار اور بے عیب میں کوئی تمیز نہیں۔ نیز قصاص اور دیت دونوں اکٹھا نہیں ہو سکتے۔ کامل یا ناقص دیت کا کوئی مستہلہ ہی نہیں ہے۔

مصنف نے اپنا نظریہ ثابت کرنے کے لئے یہاں تین کام کئے ہیں۔ اول یہ کہ قرطبی کی عبارت کو سیاق و سباق سے کاٹ کر مستقل عبارت کی حیثیت سے لکھا ہے۔ دوم یہ کہ حضرت علی و عبد الله بن مسعود کی روایت اور قصاص و دیت جمع ہونے والی روایت سب حنف گردی ہیں۔ سوم یہ کہ ان کی اپنی عبارت سے ویقال لقائل ذکر کے الفاظ نکال دیئے ہیں تاکہ کسی کو یہ وہم نہ گزرسے کہ قرطبی کسی پر اعتراض کر رہے ہیں۔ اس عبارت میں ان کے مفید مطلب یہ الفاظ ہیں : „ان كان الرجل لا تكافئه المرأة“ اور دوسری „ثم تأخذ نصف الديمة“ اس سے قارئین کو یہ باور کرانے کی کوشش کی ہے کہ علامہ قرطبی جو مالکی ہیں وہ بھی عورت و مرد کو قصاص و دیت دونوں میں مساوی مانتے ہیں اور ان کے نزدیک بھی عورت کی دیت مرد کی دیت کے برابر ہے۔ لیکن علامہ قرطبی نے قرآن مجید کی آیت دیہ مسلمة کی تفسیر میں دیگر احکام کی تفصیل کر ساتھ یہ بھی فرمایا ہے کہ علماء کا اس پر اتفاق ہے کہ عورت کی دیت مرد کی دیت سے نصف ہے۔ اس کر بعد ابن عبدالبر کا قول نقل

کرتی ہیں : عورت کی دیت مرد کی دیت سے اس لئے نصف ہے کہ مرد کے مقابلہ میں اس کو میراث میں نصف حصہ ملتا ہے ( یہ بعض صورتوں میں ہے ) اور دو عورتوں کی شہادت ایک مرد کے برابر ہوتی ہے - یہ دیت قتل خطأ میں ہے - قتل عمد میں عورتوں اور مردوں کے درمیان قصاص ہے - جس کی بنیاد اللہ تعالیٰ کر اس فرمان پر ہے النفس بالنفس والحر بالحر (۱) - مصنف نے ان کی اس عبارت کو قیاس کر سیاق میں لے کر ص ۶۲ پر ذکر کیا ہے - قیاس پر ہم بعد میں بحث کریں گے -

مصنف نے علامہ صنعتی اور حافظ جلال الدین سیوطی کے یہ اقوال نقل کر کر ہیں کہ المسلمون تتكافأ دماوهم کا مطلب متساوی فی الدية والقصاص « یعنی مسلمانوں کے خون دیت اور قصاص میں مساوی ہیں ( ص ۱۹ ) - اس قسم کی عمومی الفاظ سے مرد و عورت کی دیت مساوی ثابت نہیں کی جا سکتی - جب رسول اللہ صلی اللہ علیہ وسلم کی صریح و صحیح احادیث عورت کی نصف دیت کے باعث میں موجود ہیں تو ان کے اقوال کی کیا حیثیت ہے ؟ علاوه ازین حافظ جلال الدین سیوطی خود شافعی ہیں - کیا اپنے مسلک کے خلاف وہ یہ کہہ رہے ہیں کہ عورت کی دیت مرد کی دیت کے برابر ہوتی ہے - صنعتی خود مجتهد تھے ان کی رائے جو بھی ہو وہ دوسروں پر لازم نہیں - در حقیقت یہ حدیث صرف قصاص کے باعث میں ہے - اور اس کی دلیل یہ ہے کہ اس میں آگئے یہ الفاظ بھی موجود ہیں کہ لا یقتل مسلم بکافر یعنی ایک مسلمان کو کافر کر بدلم میں قتل نہیں کیا جائز گا - یعنی یہ حدیث صاف بتاتی ہے کہ قصاص میں مسلمان مرد اور عورت کے درمیان مساوات ہے - دیت کا اس سے کوئی تعلق نہیں - ان دونوں کے ان الفاظ کی خود ان کے اپنے مسلک اور رسول اللہ صلی اللہ علیہ وسلم کی احادیث کی روشنی میں تاویل کی جائیگی - اگر اس سے دیت میں ہم مساوات مراد لیتے ہیں تو اس کا مطلب یہ ہو گا

کہ قتل خطأ کی صورت میں عورت و مرد ہر ایک کی دیت دی جائز گی - اور جس کی جو مقدار حدیث سے ثابت ہے وہ مقدار دی جائز گی - دیت کی ادائیگی میں مساوات ہے دیت کی مقدار میں نہیں - قصاص و دیت کے بارے میں قرآن مجید کی آیات اور احادیث علیحدہ علیحدہ ہیں - تحکم کا کوئی جواب نہیں -

مصنف کا یہ نظریہ کہ قصاص و دیت میں عقیدہ اور جنس و حریت کی کوئی تباہ نہیں خود قرآن مجید اور سنت کے خلاف ہے - قرآن مجید کی سورہ نساء کی وہ آیت جس میں قتل خطأ کی دیت کا ذکر ہے اس میں اول مسلمان کے قتل خطأ کی صورت میں دیت اور کفارہ دینے کا حکم ہے - اس کے بعد کی آیت یہ ہے فان کان من قوم عدولکم وہ مومن فتحریر رقبہ مومنة - یعنی مقتول اگر ایسی قوم کا فرد ہو جو تمہاری دشمن ہو اور اس کے ساتھ معاهدہ نہ ہو اور وہ مقتول مومن بھی ہو تو ایک مسلمان غلام آزاد کرنا ہے - اس آیت میں وہ مومن کی شرط موجود ہے یعنی جس قوم کے ساتھ مسلمانوں کا کوئی معاهدہ نہ ہو اور ان کا کوئی فرد جو مسلمان ہو دار الاسلام میں آجائز اور کوئی شخص غلطی سے اس کو قتل کر دے تو اس کے بدلہ میں کفارہ دینے کا حکم ہے - لیکن اگر مسلمان نہ ہو تو اس کے لئے نہ دیت ہے اور نہ کفارہ - اس کا خون ہدر ہو گا - کیا قرآن مجید کی اس آیت سے یہ بات معلوم نہیں ہوتی کہ قتل خطأ میں قرآن مجید نے معاهدہ یا ایمان کی شرط لگائی ہے - مصنف کے نظریہ کے مطابق کیا ایک حربی کافر کی بہ حیثیت انسان جان نہیں ہوتی - قتل عمد میں نہ اس کا قصاص ہے اور قتل خطأ میں نہ اس کی دیت - کیا قرآن مجید کی اس آیت میں قصاص و دیت میں عقیدہ کا اعتبار نہیں کیا گیا ؟ مصنف کے نقطہ نظر کے مطابق تو ایک غیر مسلم حربی کی بھی دیت اسی طرح دینی چاہیئے جیسے ایک معاهد ذمی کے دینے ہیں حالانکہ قرآن مجید کی اس آیت کی رو سے یہ درست نہیں ہے -

خود مصنف نے بار بار اس حدیث کو نقل کیا ہے اور اپنی عادت کرے مطابق اس پر کوئی جرح بھی نقل نہیں کی ، بلکہ اس سے مرد و عورت کی دیت کرے درمیان مساوات پر استدلال کیا ہے : المسلمين تتكافأ دماؤهم يعني مسلمانوں کرے خون برابر ہوتے ہیں اس حدیث سے اول تو قرآن مجید کی آیت النفس بالنفس کی تخصیص ہو جاتی ہے - دوم یہ کہ اس سے یہ معلوم ہوتا ہے کہ مسلمانوں کرے خون برابر ہیں اور مسلمانوں اور غیر مسلمانوں کرے خون مساوی نہیں ہیں - اب رہا احناف کا مسلک تو وہ ایک دوسرा مستعلہ ہے - یہاں ہمارے مخاطب احناف نہیں ہیں ، بلکہ مصنف نے جو نظریہ قائم کیا ہے اس کا جواب دینا مقصود ہے - احناف قصاص میں مسلم و غیر مسلم کو مساوی سمجھتے ہیں اور النفس بالنفس سے استدلال کرتے ہیں اور حدیث المسلمين تتكافأ دماؤهم اور لا يقتل مسلم بكافر کا جواب یہ دیتے ہیں کہ یہاں کافر سے حرbi مراد ہے - لیکن مسلمان اور ذمی کی مساوی دیت وہ آیت النفس بالنفس سے ثابت نہیں کرتے بلکہ ایک دوسری حدیث سے استدلال کرتے ہیں جس میں مسلمان اور معاعد کافر کی دیت برابر بنائی گئی ہے - مصنف کی طرف سے یہ جواب نہیں مانا جا سکتا ، اس لئے کہ وہ ان مسائل میں کسی فقہی مکتب فکر کی تقليد نہیں کرتے ، بلکہ مجتہد مطلق کی حیثیت سے استدلال کرتے ہیں - ان کا یہ نظریہ کہ قصاص و دیت میں جنس، عقیدہ اور حریت کا اعتبار نہیں قرآن و سنت دونوں کرے مخالف ہے --

مصنف قرآن مجید کی آیت النفس بالنفس سے عورت و مرد کی دیت اور مسلمان و ذمی کی دیت مساوی ہونے پر استدلال کرتے ہیں - ہمارے تزدیک یہ استدلال اس لئے درست نہیں کہ اس آیت کا دیت کرے ساتھ قطعاً کوئی تعلق نہیں - یہ آیت صرف قصاص کرے بارے میں ہے - اس آیت سے پہلے جو آیات قرآن مجید میں مذکور ہیں ان میں یہودیوں سے متعلق احکام ہیں اور اس آیت میں بھی قصاص کرے بارے

میں جو توارہ میں حکم موجود ہے اس کی طرف اشارہ ہے۔  
 مفسرین نے حضرت عبد اللہ بن عباس کی روایت سے جس کو امام  
 بخاری نے نقل کیا ہے یہ لکھا ہے کہ یہودیوں کے یہاں قتل کی صورت  
 میں صرف قصاص اور عفو (معافی) تھا معافی کی صورت میں انہیں  
 کچھ۔ «جرمانہ یا تاوان» دینا ہوتا جس کو ہمارے مفسرین نے دیت کے  
 لفظ سے تعبیر کیا ہے۔ لیکن ان کے یہاں دیت کا ایسا کوئی نظام  
 موجود نہیں تھا جیسا اسلام میں ہے۔ قتل عمد، شبه عمد، قتل خطأ،  
 هلاکت جان اور اطراف و سر کے زخموں کے بارے میں دیت کی کوئی  
 مقدار معین نہیں تھی۔ آیت کا شان نزول یہ بتایا جاتا ہے کہ توارہ میں  
 ایک شخص کے بدلے ایک ہی شخص کو قتل کرنے کا حکم تھا،  
 ایک آنکھ کے بدلے ایک ہی آنکھ نکالنے کا حکم تھا۔ لیکن وہ اس  
 حکم پر عمل نہیں کرتے تھے بلکہ ایک آدمی کے بدلے دو آدمی قتل  
 کرتے اور ایک آنکھ کے بدلے دو آنکھیں نکالتے۔ بنونضیر و بنو قریظہ  
 کے درمیان قصاص کے معاملہ میں امتیاز برتنے۔ اس آیت میں قصاص  
 میں اسی عدم مساوات کی طرف اشارہ ہے اور توارہ کا حکم انہیں یاد  
 دلایا گیا ہے۔ عہد نبوی میں بھی ایسا ہی ایک واقعہ پیش آیا تھا  
 اور بنو قریظہ نے اپنا مقدمہ رسول اللہ صلی اللہ کی خدمت میں پیش  
 کیا تھا۔ آپ نے مساوات کا فیصلہ فرمایا اس پر بنو نضیر نے کہا کہ  
 قد ححططت منا یعنی آپ نے ہمارے حق میں کمی کر دی۔ اس پر یہ  
 آیت نازل ہوئی (۱۰)۔

خود توارہ سے بھی اس کی تصدیق ہوتی ہے۔ موجودہ توارہ میں  
 قصاص کے بارے میں یہ حکم اب بھی موجود ہے۔

„اگر کوئی کسی آدمی کو ایسا مارے کہ وہ مر جائے وہ

قطعی جان سے مارا جائے“ (خروج - ۲۱-۲۲)

„اگر لوگ آپس میں مارپیٹ کریں اور کسی حاملہ کو  
 ایسی چوٹ پہنچائیں کہ اسے اسقاط ہو جائے پر اور

کوئی نقصان نہ ہو تو اس سے جتنا جرمانہ اس کا شوہر تجویز کرے لیا جائے اور وہ جس طرح قاضی فیصلہ کریں جرمانہ بھی دے لیکن اگر نقصان ہو جائے تو جان کے بدلے ہاتھ پاؤں کے بدلے پاؤں جلد کے بدلے جلد ، زخم کے بدلے زخم ، اور چوت کے بدلے چوت (خروج - ۲۵۲۲:۲۱)

اسلام سے پہلے کی شریعتوں پر اسی حد تک عمل ہو گا جس حد تک ان کے یہاں حکم تھا۔ جو چیز ان کے یہاں خود موجود نہیں تھی اس پر کیسے عمل ہو سکتا ہے؟ اسلام میں شرائع من قبلنا پر عمل خود ایک نزاعی مسئلہ ہے جس کی تفصیلات اصول فقه کی مبسوط کتابوں میں دیکھی جا سکتی ہیں۔ اس تفصیل کے بعد آیت النفس بالنفس سے دیت میں مساوات ثابت کرنا تعکم و هٹ دھرمی ہے۔ اب ہم ان احادیث کی طرف آتے ہیں جن میں عورت و مرد کی دیت کا ذکر ہے ان میں سرفہرست صحیفہ عمرو بن حزم ہے جس کو مصنف نے دیات کے بارے میں اساسی تحریری دستاویز سے تعبیر کیا ہے اور ایک ذیلی جملی سرخی جماعتی ہے۔ «اساسی تحریری دستاویز میں نصف دیت کا کہیں ذکر نہیں» (ص ۱۸)۔ یہ ذیلی سرخی بھی معنی خیز ہے۔ اس کا مطلب یہ ہے کہ دیات کے باب میں عمرو بن حزم کا صحیفہ اساسی حیثیت رکھتا ہے دیات سے متعلق جو احکام اس میں مذکور ہیں وہی قابل قبول ہیں۔ اس سے باہر جن احادیث میں دیات کا ذکر ملتا ہے ان کی حیثیت اساسی نہیں۔

مصنف کی دلیل یہ ہے کہ اس صحیفہ کے جہاں متن ملتے ہیں ان کتابوں میں فی النفس مائة من الابل (انسانی جان کے بدلے سو اونٹ دیت ہے) تو موجود ہے لیکن ان کتابوں میں اس صحیفہ سے منقول روایات میں حدیث دیہ المرأة على النصف من دیہ الرجل (عورت کی دیت مرد کی دیت سے نصف ہے) موجود نہیں۔ اس

حدیث کو امام بیہقی نے اپنی سنن میں روایت کیا ہے اور مصنف نے  
حافظ ابن حجر عسقلانی کی کتاب تلخیص العبیر کے حوالہ سر یہ  
لکھا ہے عمرو بن حزم کے طویل صحیفہ میں یہ جملہ موجود نہیں ہے۔  
اور امام بیہقی نے یہ فرمایا ہے کہ اسنادہ لایتیت مثلہ یعنی اس  
جیسی اسناد ثابت نہیں ہے اس کی تائید حضرت علی و حضرت عمر  
اور عبد اللہ بن مسعود کے آثار میں موجود ہیں۔ ان سب آثار پر  
مصنف نے جرح کی ہے یعنی امام بیہقی کی روایت اور اس مضمون  
کے تمام آثار مجروح اور ضعیف ہیں اور ان میں سے کسی سر عورت  
کی دیت مرد کی دیت سے نصف ثابت نہیں ہوتی۔ مصنف نے ان میں  
سر ہر ایک پر علیحدہ علیحدہ تنقید کی ہے۔ اس حدیث، ان آثار، اور  
مصنف کی تنقید پر ہم علیحدہ بحث کریں گے۔ عمرو بن حزم کا  
صحیفہ مصنف کے تزدیک ایک اساسی تحریری دستاویز کی حیثیت  
رکھتا ہے۔ اگر خداخواستہ اس میں عورت کی نصف دیت کا ذکر  
آ جاتا ہے تو مصنف کے لئے اس کی تضعیف یا اسقاط بہت مشکل  
ہو گا۔ اس لئے مصنف نے شروع سر ہی جلی سرخی کے ذریعہ اس کا  
اظہار کر دیا کہ اگر کوئی حدیث ہے بھی تو کم از کم اساسی  
تحریری دستاویز میں نہیں ہے۔ اگر اس سے باہر کہیں ہے تو ویسے  
ہی اس کی کوئی حیثیت نہیں اور وہ بھی امام بیہقی کے قول کے  
مطابق ثابت نہیں ہے۔

امام موفق الدین ابن قدامہ حنبلی نے اپنی کتاب المغنى  
میں اسی صحیفہ سے پہلے نفس انسانی کی دیت نقل کی ہے، لیکن  
انہوں نے جو الفاظ نقل کئے ہیں وہ ان سے مختلف ہیں جو امام مالک،  
امام بیہقی، امام حاکم اور امام نسائی نے نقل کئے ہیں۔ ان حضرات  
نے فی النفس مائة من الابل نقل کئے ہیں۔ اور ابن قدامہ نے جو الفاظ  
نقل کئے ہیں .. جو انہوں نے اسی صحیفہ سے لئے ہیں وہ یہ ہیں : فی  
النفس الموعنة من الابل - اور ان کو اسی صحیفہ میں رسول اللہ صلی

الله عليه وسلم کر یہ الفاظ بھی ملی هیں ، دیة المرأة على النصف من دیة الرجل - یعنی عورت کی دیت مرد کی دیت سے نصف ہوتی ہے۔ یہ حدیث دیت کی عمومی حکم کی تخصیص کرتی ہے یعنی حدیث کر اگر صحیح الفاظ یہ ہیں کہ فی النفس مائة من الابل تو اس میں مسلمان کافر ، عورت مرد سب شامل ہیں - اگر النفس المؤمنة کر والی روایت صحیح ہے تو اس میں صرف مسلمان مرد عورت شامل ہیں - بہرحال دونوں صورتوں میں یہ حدیث مخصوص ہے۔

ابن قدامہ نے یہ حدیث ابن المنذر اور ابن عبد البر کے حوالہ سے نقل کی ہے۔ اگر یہ حدیث اساسی تحریری دستاویز میں ثابت ہو جاتی تو مصنف کو اس کتاب کے لکھنے کی ضرورت نہ پڑتی - بہرحال مصنف کے نزدیک ابن قدامہ کی نصف دیت والی روایت اس صحیفہ میں ثابت نہیں ہے۔ ابن قدامہ پر انہوں نے رد کرتے ہوئے لکھا ہے۔ „المقنى (ج ۸ - ص ۳۰۲) میں جتنی روایات میں حضرت عمرو بن حزم کے مکتوب کا ذکر ہے ان میں فی النفس المؤمنة من الابل کے الفاظ آئی ہیں - ان میں بھی عورت کی نصف دیت کا کہیں ذکر نہیں (ص ۱۸)۔ آگرے چل کر فرماتے ہیں ۶۸۔ این قدامہ کی دلیل کی احقر کے نزدیک کوئی حیثیت ہی نہیں ہے۔ چونکہ عمرو بن حزم کی روایت میں عورت کی نصف دیت کا جملہ ہی موجود نہیں۔ اس لئے اس کو قابل حجت نہیں قرار دیا جا سکتا“ (ص ۶۸)۔

ابن قدامہ نے جو حدیث روایت کی ہے وہ ان چار کتابوں میں موجود نہیں ہے جن میں مصنف کو حضرت عمرو بن حزم کے صحیفہ کی دیات سے متعلق احادیث ملی ہیں۔ ان کے نزدیک اس صحیفہ کی یہ روایات صرف انہی چار کتابوں میں پائی جاتی ہیں۔ ان سے باہر کہیں نہیں ہیں۔ لہذا مصنف نے یہ قطعی فیصلہ کر دیا کہ اس مبارک صحیفہ میں کہیں بھی یہ روایت موجود نہیں ہے۔ اس کا نتیجہ یہ نکلا کہ حنبلی مذہب میں جو حدیث عورت کی نصف کے

بائے میں دلیل یا اساس بنتی ہے جب وہی ختم ہو گئی تو اب ان کا مسلک بھی بھی قرار پائے گا کہ عورت و مرد کی دیت مساوی ہوتی ہے۔

چنانچہ مصنف ارشاد فرماتے ہیں „ سطور بالا میں یہ امر پایہ ثبوت کو پہنچ چسکا ہے کہ صحابہ کرام میں عورت کی نصف دیت پر کوئی اجماع نہیں تھا ۔ اور یہ امر بھی روز روشن کی طرح عیان ہو گیا ہے کہ تمام مکاتب فقه کے نزدیک عورت کی نصف دیت کر بائے میں ایک روایت پر اجماع نہیں ہوا یعنی مالکی حضرات کے نزدیک اساس روایت حنفیہ کے نزدیک اساس روایت نہیں قرار پائی۔ اس لئے حنبلیوں کی تو اساس ہی غلط قرار پاتی ہے ۔ چونکہ عمرو بن حزم کی روایت میں وہ اقتباس ہی موجود نہیں ہے جس کو وہ یہ اپنے ہاں اجماع قرار دیتے ہیں ۔ (ص ۶۸) ۔ دوسرے لفظوں میں مصنف نے یہ بتائے کی کوشش کی ہے امام احمد بن حنبل اور دیگر حنبلی فقہاء سب جاہل تھے ۔ انہیں اپنے مسلک کا بھی صحیح علم نہیں تھا ۔ اب مصنف نے جو معروضی تحقیق پیش کی ہے حنبلی فقہاء کا فرض ہے کہ وہ اس پر عمل کریں ۔ اسی طرح کا انکشاف انہوں نے احناف کے بائے میں بھی فرمایا ہے (ص ۵۸) ۔

چونکہ صحیفہ میں یہ الفاظ آگئے ہیں „ فی النفس مائة من الابل ۔ ( انسانی جان کی دیت سو اونٹ ہے ) ، اس لئے یہ صحیفہ اساسی تحریری دستاویز قرار پایا ۔ حدیث کے ان الفاظ سے یہ ثابت ہوتا ہے کہ مرد عورت ، مسلم و غیر مسلم اور آزاد و غلام سب کی دیت سو اونٹ ہے ۔ مصنف نے اپنے اسی مفروضہ یا کلیہ کو اساس بنا کر قرآن مجید کی آیات اور احادیث سے استدلال کیا ہے ۔ اسی صحیفہ کے بائے میں مصنف نے امام ابن عبد البر کا ایک قول نقل کیا ہے جو خود ابن عبد البر کی اپنی کتابوں میں تو مصنف کو نہیں ملا ۔ حافظ ابن حجر عسقلانی ، ابن قدامہ ( جنکی ایک روایت کو وہ بڑی

سختی سے رد کر چکرے ہیں) اور امام شوکانی کے حوالہ سے اس کو بڑے شدومد سے نقل کیا ہے۔ اور بار بار اس کا حوالہ دیتھے ہیں۔

فرماتے ہیں :

”حضرت عمرو بن حزم کی روایت کو تین واسطوں سے بیان کیا گیا ہے اور یہ روایت آنحضرت صلی اللہ علیہ وسلم کے لکھوائی ہونے نامہ مبارک کی عبارت ہے، جیسا کہ آئندہ سطور میں روایات بیان کی جاتیں گی۔ اس نامہ مبارک کو امام نسائی، البیهقی، امام مالک اور امام حاکم نے نقل کیا ہے۔“

ابن عبد البر فرماتے ہیں کہ اہل سیر کے ہاں اس نامہ مبارک کی حیثیت معروف و مسلم ہے اور یہ اہل علم میں اس قدر مشہور ہے کہ اس کی وجہ سے اس کی استاد کی پرکھ کی ضرورت نہیں۔ کیونکہ متعدد روایات میں مذکور ہونے کی بنا پر اس کو حدیث متواتر کی حیثیت حاصل ہو گئی ہے۔ (ملاحظہ هو المفہج ۸ ص ۳۷۲، نیل الاول طارج > ص ۰۰، التلخیص العبیرج ۳ ص ۲۲) (ص ۱۲)۔

رسول اللہ صلی اللہ علیہ وسلم کے اس نامہ مبارک کی اہمیت سے کس کو انکار ہو سکتا ہے۔ سوال تو ان روایات کی صحت کا ہے جو بعد میں اس صحیفہ سے نقل کی گئی ہیں۔ اس صحیفہ کے باہم میں اہل علم کی مختلف آراء پائی جاتی ہیں، مصنف نے یہاں صرف اس رائے کو نقل کیا ہے جو ان کے مفید مطلب تھی۔ (۸)۔ پہلے ہم یہاں امام ابن حزم کی رائے نقل کرتے ہیں جو امام ابن عبد البر کے معاصر تھے اور انہی کی طرح صاحب سند محدث اور فن حدیث کے امام تھے انہوں نے مختلف مقامات پر اس کی سنندوں پر تنقید کی ہے۔

اما حدیث ابن حزم فانہ صحیفة ولا خير في اسناده ، لاته لم یسندہ الا سليمان بن داؤد الجزری و سليمان بن قرم (۹) (ارقم) و هما لا شئی - وقد سئل يحيى بن معین عن سليمان بن داؤد الجزری الذى یحدث عن الزهری روی عنه یحیی بن حمزہ فقال ليس بشی - و اما

سلیمان بن قرم (ارقم) فساقط بالجملة - وکذلک من طریق مالک عن عبد الله بن ابی بکر ولا حجۃ فی مرسل - فسقط ذلک الكتاب جملة (۱۰۰)

زہری وہ حدیث جو عمرو بن حزم سے مروی ہے ، تو یہ ایک مکتوب ہے ، جس کی اسناد میں کوئی خیر و خوبی نہیں ہے - کیونکہ اس کی سند میں سلیمان بن داؤد جزری اور سلیمان بن قرم (ارقم) موجود ہیں جن کی روایت حدیث میں کوئی حیثیت نہیں تھی - یعنی بن معین سے سلیمان بن داؤد جزری جو امام زہری سے حدیث روایت کرتے ہیں اور جن سے یعنی بن حمزة روایت کرتے ہیں کہ بارے میں دریافت کیا گیا تو انہوں نے جواب دیا کہ ان کی کوئی حیثیت نہیں - جہاں تک سلیمان بن قرم (ارقم) کا تعلق ہے تو وہ مجموعی طور پر ساقط الاعتبار ہے - اسی طرح اس صحیفہ کی دوسری سند بھی ہے جو امام مالک عبد الله بن ابی بکر سے روایت کرتے ہیں (یہ روایت مرسل ہے) مرسل روایت حجت نہیں ہے - اس طرح یہ صحیفہ (سند کر لحاظ سے) مجموعی طور پر ساقط ہے ۔

حافظ بن حجر عسقلانی نے تہذیب التہذیب میں اس کی تفصیل دی ہے - اس کرے ایک راوی حکم بن موسی ہیں جو یعنی بن حمزة سے روایت کرتے ہیں اور وہ سلیمان بن داؤد سے ، اس سند میں حکم سے وہم ہوا ہے - انہوں نے سلیمان بن ارقم کی جگہ سلیمان بن داؤد خولاںی روایت کیا ہے - وہ سلیمان کرے والد کا نام بھول کرے - ورنہ سلیمان بن داؤد صدقہ ہیں - اسی طرح صالح جزرہ کہتے ہیں کہ میں نے یعنی بن حمزة کرے اصل نوشته میں دیکھا جس میں انہوں نے زکوہ کرے احکام عمرو بن حزم کرے صحیفہ سے روایت کرے ہیں - وہاں بھی راوی سلیمان بن ارقم ہے -

یہی بات ابن مندہ نے کہی ہے کہ میں نے یعنی بن حمزة کرے نوشته میں ان کرے اپنے ہاتھ سے لکھا ہوا دیکھا وہاں روایت یہی ہے - عن سلیمان بن ارقم عن الزہری جہاں تک صحت کا تعلق ہے ، تو

ظاہر میں سلیمان ارقم کو سلیمان بن داؤد سمجھے کر قبول کر لیا۔  
معمر نے جو مرسل روایت زہری سے نقل کی ہے ان کے نزدیک وہ قوی  
ہے (۱۱)۔

حافظ ابن حجر عسقلانی نے تلخیص الحبیر میں اس کے بارے  
میں کچھ مزید تفصیلات دی ہیں فرماتے ہیں : عمرو بن حزم سے  
روایت ہے کہ نبی کریم صلی اللہ علیہ وسلم نے اہل یمن کے نام ایک  
نامہ مبارک میں یہ لکھا تھا کہ الذکر یقتل بالاشتی یعنی عورت کے  
بدلے میں مرد کو قصاص میں قتل کیا جائے گا ۔ یہ آپ کے نوشتہ  
مبارک کا ایک حصہ ہے ۔ یہ ایک مشہور صحیفہ ہے جس کو امام  
مالک نے اور امام شافعی نے ان سے عن عبد اللہ بن ابی بکر بن محمد  
بن عمرو بن حزم عن ابیہ کی اسناد سے روایت کیا ہے کہ دیات کے  
بارے میں ایک نوشتہ رسول اللہ صلی اللہ علیہ وسلم نے عمرو بن حزم  
کو لکھ کر دیا تھا ۔ نعیم بن حماد نے اس کو اس سند سے موصولاً  
روایت کیا ہے : عن ابن المبارک عن معمر عن عبد اللہ بن ابی بکر بن  
حزم عن ابیہ عن جده ۔ عبد اللہ کے دادا محمد بن عمرو بن حزم تھے  
جو (نجران میں) عہد نبوی میں پیدا ہوئے تھے ۔ لیکن آپ سے کوئی  
حدیث نہیں سنی ۔ اسی طرح اس صحیفہ کو عبدالرزاق نے معمر سے  
روایت کیا ہے اور اسی سند سے دارقطنی نے روایت کیا ہے ۔ ابو داؤد  
اور نسانی نے ابن وهب عن یونس عن الزہری مرسلاً کی سند سے  
روایت کیا ہے ۔

پھر فرماتے ہیں کہ ابو داؤد نے مراasil میں امام زہری سے اس کو  
روایت کیا ہے، انہوں نے کہا کہ میں نے رسول اللہ صلی اللہ علیہ وسلم  
کے اس نامہ مبارک میں پڑھا تھا جو آپ نے اس وقت عمرو بن حزم  
کے لئے لکھا تھا جب ان کو نجران روانہ کیا تھا یہ نامہ مبارک ابو بکر  
بن حزم کے پاس تھا اس نامہ مبارک کو امام نسانی، ابن حبان، حاکم  
اور یسحقی نے موصولاً اس اسناد سے روایت کیا ہے۔ الحکم ابن موسی،

عن یعینی عن حمزہ، عن سلیمان بن داؤد حدثی الزہری عن ابی بکر بن محمد بن عمرو بن حزم عن اییہ عن جدہ - دارمی نے اپنی سند میں حاکم سے منتشر طور پر الگ الگ اس کو روایت کیا ہے۔ اس کے بعد حافظ ابن حجر عسقلانی اس کی سند میں یعینی بن حمزہ سے جو سلیمان بن داؤد کے نام میں غلطی ہونی ہے جس کا ذکر پہلے آچکا ہے اس کی تفصیل بیان کی ہے اس صحیفہ کے باسے میں امام ابن حزم ظاہری کی رائج ذکر کرتے ہوئے لکھتے ہیں کہ ان کے نزدیک صحیفہ عمرو بن حزم کی روایتیں منقطع ہیں۔ اور قابل حجت نہیں ہیں۔ اور انہوں نے یہ بات کہی ہے کہ اس پر سب کا اتفاق ہے کہ سلیمان بن داؤد متروک الحدیث ہے۔ عبد الحق کہتے ہیں کہ یہی وہ سلیمان ہیں جو اس نسخہ کو امام زہری سے روایت کرتے ہیں اور ضعیف راوی ہیں۔ یہ بھی کہا جاتا ہے کہ یہ ضعیف راوی سلیمان بن ارقام ہیں۔ این عدی نے اس کا تعقب کیا ہے اور کہا کہ وہ سلیمان بن داؤد ہیں اور حکم بن موسی کو انہوں نے نقہ بتایا ہے اس کے بعد سلیمان بن داؤد اور سلیمان بن ارقام کے باسے میں مختلف محدثین کے اقوال نقل کئے ہیں۔ آخر میں یہ فیصلہ کیا ہے کہ ابوذر عہد ابوحاتم، عثمان بن سعید، اور محدثین کی ایک جماعت نے سلیمان بن داؤد خولانی کی تعریف کی ہے۔ اس کے بعد فرماتے ہیں کہ اس حدیث کو ائمہ کی ایک جماعت نے اس نوشته کی اس حدیث کو صبحیح قرار دیا ہے۔ اسناد کے اعتبار سے نہیں بلکہ شہرت کے اعتبار سے۔ امام شافعی نے اپنے رسالہ میں یہ فرمایا ہے کہ اس حدیث کو محدثین نے اس وقت تک قبول نہیں کیا جب تک ان کے نزدیک یہ ثابت نہیں ہو کیا کہ یہ نوشته مبارک رسول اللہ صلی اللہ علیہ وسلم کا ہے۔ اس کے بعد حافظ ابن حجر نے ابن عبد البر کے وہ الفاظ نقل کئے ہیں جو فاضل مصنف نے اپنی کتاب میں درج کئے ہیں کہ یہ اہل سیر کے ہاں معروف نوشته ہے۔ اور اس کو لوگوں کی تلقی بالقبول حاصل ہے۔ یہ بورا اقتباس

هم اوپر نقل کر چکھیں ۔ اس کے بعد سعید بن المسیب کا ایک قول نقل کیا ہے کہ عمرو بن حزم کے اہل خاندان کے پاس ایک صحیفہ موجود ہے جسکے بارے میں کہتے ہیں کہ یہ رسول اللہ صلی اللہ علیہ وسلم کا نامہ مبارک ہے ۔ پھر عقیلی کی اس پر تنقید نقل کرتے ہیں ۔ یہ حدیث تو ثابت و محفوظ ہے ۔ الا انا نری انه کتاب غیر مسموع عن فوک الزہری یعنی ہم سمجھتے ہیں کہ اس نوشته کا سماع امام زہری سے اوپر ثابت نہیں ۔ اس کے بعد یعقوب بن سفیان کا قول نقل کیا ہے جتنے نوشته اب تک در نقل ہوتے چلے آ رہے ہیں ان میں مجھے کسی نوشته کا علم نہیں جو عمرو بن حزم کے اس نوشته سے زیادہ صحیح ہو، کیونکہ رسول اللہ صلی اللہ علیہ وسلم کے صحابہ اور تابعین اسی کی طرف رجوع کرتے تھے، اور اپنی رائے چھوڑ دیتے تھے۔ اور امام حاکم نے کہا ہے کہ حضرت عمر بن عبدالعزیز، اور ان کے معاصر امام زہری نے اس صحیفہ کے صحیح ہونے کی شہادت دی ہے<sup>(۱۲)</sup>۔

مذکورہ بالا اقتباس سر ہمیں اس صحیفے کے بارے میں محدثین کے موافق اور مخالف اقوال اور آراء کا علم ہوا ۔ اس صحیفے کی صحت کے بارے میں محدثین کا ایک گروہ جتنا رطب اللسان ہے، دوسرے گروہ نے اتنی ہی شدت سے اس پر تنقید کی ہے۔ امام شافعی، حافظ ابن عبدالبر، یعقوب بن سفیان اور خود حافظ بن حجر عسقلانی کے بیانات اس کی مجموعی صحت کے بارے میں عمومی ہیں ۔ اس کی شہرت اور تواتر کی حیثیت لغوی معنی میں توضیح ہے یعنی کتابوں میں کثرت سے اس کے حوالے ملتے ہیں ۔ سب سے قدیم مأخذ امام ابویوسف کی کتاب الغراج اور مؤطا امام مالک ہیں ۔ ابن هشام نے اس کو مفصل متن کرے ساتھ نقل کیا ہے ۔ قلقشندی نے بھی ابن هشام سے لیا ہے۔ امام حاکم نے ابن هشام سے زیادہ مفصل اس کے متن کو نقل کیا ہے اور محلی کی تعلیقات میں

شیخ احمد محمد شاکر نے دعویٰ کیا ہے کہ یہی مکمل متن ہے۔ لیکن یہ اس لئے درست نہیں کہ اس میں دو مقامات پر وکان فی الكتاب کر الفاظ آئے ہیں۔ جو ایک مسلسل نوشته میں نہیں ہو سکتے (۱۲)۔ موجودہ مطبوعہ کتابوں میں اس کا مکمل متن موجود نہیں ہے۔ حافظ ابن عبدالبر کا قول فنی اعتبار سے محل نظر ہے۔ اصول حدیث کی اصطلاح میں مشہور حدیث کے لئے دو صحابہ کی روایت ضروری ہے اور یہاں صرف ایک صحابی روایت کرتے ہیں اور وہ بھی براہ راست رسول اللہ صلی اللہ علیہ وسلم سے نہیں، صحیفہ سے ارسال کی صورت میں۔ متواتر ہونے کے لئے کم از کم دس صحابہ کی روایت ضروری ہے۔ حافظ جلال الدین سیوطی اور علامہ مرتضی زیدی کی جو کتابیں متواتر حدیث پر ہیں ان میں ہر حدیث کم از کم دس صحابہ سے مروی ہے۔ اس لحاظ سے ہم ان کے اس قول کو اس نامہ مبارک کی عمومی شہرت اور کتابوں میں کثرت سے اس کی روایت پر محفول کرتے ہیں۔ جہاں تک ان احادیث کا تعلق ہے جو اس صحیفہ سے مروی ہیں ان کی سب اسنادیں حضرت عمر بن حزم کے پڑپوتے عبداللہ تک پہنچتی ہیں جن سے امام مالک روایت کرتے ہیں اور یہ اسناد بالاتفاق مرسل ہے۔ کیونکہ ان کے والد ابو بکر اپنے والد محمد سے براہ راست روایت کرتے ہیں اور وہ خسود اپنے دادا سے مرسلًا روایت کرتے ہیں۔ ابو بکر بن محمد کے حالات میں حافظ ابن حجر عسقلانی نے لکھا ہے۔ روی (ابوبکر بن محمد) عن ابیه وارسل عن جده (۱۳) یعنی حضرت عمر بن حزم کے پوتے ابو بکر نے اس صحیفہ کو اپنے باپ سے روایت کیا، اور اپنے دادا سے مرسلًا روایت کیا۔ امام ابن حزم لکھتے ہیں :

•

نَمَّ لَوْصَحَّ هَذَا لِمَا أَخْرَجَهُ ذَلِكُ عَنِ الْأَرْسَالِ، لَمَّا مُحَمَّدُ بْنُ عَمْرُو لَمْ يَدْرِكْ النَّبِيَّ صَلَّى اللَّهُ عَلَيْهِ وَسَلَّمَ (۱۵)

”اگر اس کی یہ سند صحیح ہے تب بھی یہ اس کو مرسل ہونے سے نہیں تکال سکتی۔ کیونکہ حضرت عمرو بن حزم کے صاحبزادہ محمد نر نبی کریم صلی اللہ علیہ وسلم کو نہیں پایا۔“  
اس صحیفہ کے مرسل ہونے کے بارے میں امام ابن حزم لکھتے ہیں :  
واما حدیث ابی بکر بن عمرو بن حزم فصحیفۃ مرسلة ولا حجة  
فی مرسل (۱۶) -

”رہی ابو بکر بن عمرو بن حزم کی یہ حدیث، تو یہ ایک صحیفہ سے ہے، جس کی روایت مرسل ہے اور مرسل روایت قابل حجت نہیں“  
اس صحیفہ کی روایتوں کو مرسل ہونے کو شیخ احمد محمد شاکر نر بھی تسلیم کیا ہے۔ فرماتے ہیں :  
واما انه غير متصل فنعم ، لأن محمد بن عمرو بن حزم جد عبد الله ليس صحابيا ولكن لهذا الاسناد يؤيده في صحة كتاب عمرو بن حزم متواتر الرواية عن آله و اولاده (۱۷) -

”جہاں تک اس صحیفہ کے غیر متصل (مرسل) ہونے کا تعلق ہے تو یہ بات درست ہے کیونکہ عبد اللہ کے دادا محمد بن عمرو بن حزم صحابی نہیں تھے لیکن عمرو بن حزم کے صحیفہ کی صحت کے بارے میں ہمارا یہ قول اس اسناد کو تقویت پہنچاتا ہے کہ یہ ان کی آل اولاد سے تواتر کے ساتھ نقل ہوتا چلا آ رہا ہے“

فضل مصنف نے آگئے چل کر فقهاء اور ائمہ مجتهدین کی ان تمام احادیث و آثار پر کڑی تنقید کی ہے جو مرسل ہیں۔ اپنے موقع پر ہم مرسل احادیث پر بحث کریں گے۔ لیکن یہاں ہم صرف عرض کرنا چاہتے ہیں کہ ان کے اپنے اصول کے مطابق مرسل حدیث حجت نہیں ہیں۔ اس لئے یہ کم از کم ان کے لئے حدیث فی النفس مائة من الابل سے استدلال کا کوئی جواز نہیں ہے۔ اس صحیفہ سے جو

احادیث موصولاً مروی ہیں ان کر راوی ضعیف ہیں۔ متقیدین فقہاء نے مرسل احادیث سے کترت سے استدلال کیا ہے اور یہی سبب ہے کہ وہ اس صحیفہ کی احادیث سے بھی استدلال کرتے ہیں کیونکہ مرسل احادیث ان کر نزدیک حجت ہیں۔

فاضل مصنف کے اس قول سے بھی ہمیں اتفاق نہیں ہے کہ یہ نامہ مبارک ماذد احکام میں ایک اساسی تحریری دستاویز کی حیثیت رکھتا ہے۔ انہیں غالباً یہ معلوم ہوگا کہ یہ نامہ مبارک رسول اللہ صلی اللہ علیہ وسلم نے اپنی وفات سے چار ماہ قبل لکھوا�ا تھا جب یہو حارث بن کعب کا ایک وفد مدینہ میں قبول اسلام کر بعد چار ماہ قیام کرے بعد نجران واپس جا رہا تھا۔ واپسی کے وقت آپ نے حضرت عمرو بن حزم کو بھی ساتھ بھیجا دیا ان کے ساتھ بھیجنے کا مقصد تفہیم دین، تعلیم قرآن و سنت و معالم اسلام تھا۔ آپ کے فرائض میں زکوٰۃ کی وصولی بھی تھی اور اپنی حیات میں ہی آپ نے عمرو بن حزم کو یعنی کا گورنر بنا دیا تھا (۱۸) مختلف کتابوں میں بکھرے ہوئے اس نامہ مبارک کے اجزاء سے معلوم ہوتا ہے کہ جو احکام آپ مکی اور بالخصوص مدنی زندگی میں مسلمانوں کو بتا چکے تھے انہی کو اختصار کے ساتھ اس میں تحریر فرمایا تھا۔ اس نوشته سے پہلے جو احکام موجود تھے اساسی حیثیت ان کو حاصل ہے۔

اس صحیفہ سے منسوب روایات کی اسنادوں میں فنی نقطہ نظر سے سقیم موجود ہے، اس لئے اصحاب صحابہ ستہ میں سے صرف امام نسائی نے دیت سے متعلق احادیث روایت کی ہیں، اور وہ بھی اس طرح کہ انہوں نے اس کے مضمون کے مطابق کسی حدیث سے استدلال کرنے کیلئے کوئی ترجمۃ الباب اس پر قائم نہیں کیا، جیسا کہ انہوں نے دوسری احادیث کے ساتھ کیا ہے، بلکہ اس کی اسانید میں اختلاف بتانے کے لئے عنوان قائم کیا ہے۔ انہوں نے یہ ترجمۃ الbab دیا ہے: ذکر حدیث عمرو بن حزم فی العقول و اختلاف الناقلين له۔ اس

کے بعد اپنی پانچ اسنادوں سے اس کی احادیث بیان کی ہیں ۔ یہ اسنادیں وہی ہیں جن کا ذکر حافظ ابن حجر عسقلانی نے تفصیل سے کیا ہے ۔ اگر ہم اس دستاویز کو اساسی مانتے ہیں تو کیا وہ احادیث جو کتنی کتنی صحابہ سے مرفوع و متصل سندوں کے ساتھ رسول اللہ صلی اللہ علیہ وسلم سے براہ راست مروی ہیں ان کی حیثیت ثانوی ہو گئی ؟ ۔ اور ان احادیث کو اولیت و اساسیت حاصل ہو گئی جو اس صحیفہ سے مروی ہیں ؟ درحقیقت مصنف نے یہ سب اس لئے کیا ہے کہ ان کی اس مرسل حدیث کو جس میں یہ کہا گیا ہے کہ انسانی جان کی دیت سو اونٹ ہیں کو اولیت و اساسیت حاصل ہوتا کہ ان کی نظریہ کے مطابق بلا امتیاز جنس عقیدہ اور حریت سب انسانوں کی دیت برابر ہو جائے ۔ اس حدیث پر بحث کرنے سے پہلے ہم اس صحیفہ کے ابتدائی چند کلامات ان کتابوں سے نقل کرتے ہیں جن میں اس کو ذرا تفصیل سے روایت کیا گیا ہے ۔

امام ابو یوسف نے ابن اسحاق کے حوالہ سے اس صحیفہ سے زکوہ کا نصاب نقل کیا ہے اس کے ابتدائی کلمات یہ ہیں ۔

بسم اللہ الرحمن الرحيم ۔ هذا امان من اللہ و رسوله ۔ يا ايها الذين آمنوا اوفوا بالعقود ۔ عهد من محمد النبي رسول الله لعمرو بن حزم حين بعثه الى الیمن ۔ امره بتقوى الله في امره كله ۔

اس کے آگئے اسی کو نقل کرتے ہیں :

وان نسخة كتاب النبي صلی اللہ علیہ وسلم فی ایدیہم ۔ بسم اللہ الرحمن الرحيم ۔ هذا ما كتب محمد النبي رسول الله صلی اللہ علیہ وسلم لاهل نجران اذا كان فی كل ثمرة وفي كل صفراء وبیضاء ورقیق (۱۹) ۔

بن هشام نے سیرۃ النبي میں ابن اسحاق کی روایت سے یہ الفاظ نقل کئے ہیں :

هذا بيان من الله ورسوله : يا ايها الذين آمنوا اوفوا بالعقود - عهد من محمد النبي رسول الله لعمرو بن حزم حين بعثه الى اليمن - امره يتقو الله في امره كلها - فان الله مع الذين اتقوا والذين هم محسنون - وامرها ان يأخذ بالحق كما امره - وان يبشر الناس بالخير ويأمرهم به ويعلم الناس بالقرآن ويفقههم فيه (٢٠) -

امام نسائي نز اپنی سنن میں اس کرے ابتدائی کلمات یہ نقل کرے ہیں : ان رسول الله صلی اللہ علیہ وسلم کتب الی اهل اليمن کتابا فیه الفرانعن والسنن والدیات وبعث به مع عمرو بن حزم فقررت علی اهل اليمن - هذه نسخته : من محمد النبي صلی اللہ علیہ وسلم الی شرحبیل بن کلال ونعمیم بن عبد کلال والحارث بن عبد کلال قیل ذی رعین و معاف وهمدان - واما بعد - وكان فی کتابه ان من اعتبط مومنا قتلنا عن بینة فانه قود الا ان رضی اولیاء المقتول - وان فی النفس الدية مائة من الابل (٢١) -

امام حاکم کی سند حکم بن موسی سے نسائی کی سند سے مل جاتی ہے اس لئے ان کے الفاظ بھی ملتے جلتے ہیں : وهذه نسختها - بسم الله الرحمن الرحيم - من محمد النبي الى شرحبیل بن عبد کلال والحارث بن عبد کلال ، ونعمیم بن کلال قیل ذی رعین و معاف وهمدان - اما بعد - فقد رجع رسولکم واعطیتم من المغانی خمس الله وما كتب الله على المؤمنين من العشر في العقار - وما سقط السماء او كان سبحا او كان بعلا فيه العشر اذا بلغت خمسة اوسق (٢٢)

ڈاکٹر حمید اللہ صاحب نز ابن هشام کرے متن کو اصل بنایا ہے - اور دوسرے مآخذ سے اس کرے متن کو پورا کرنے کی کوشش کی ہے - لیکن یہ بھی نامکمل ہے - ان کے مندرجہ ذیل مآخذ ہیں - این هشام ، طبری ، این طولون ، فریدون ، سیوطی ، دیبلی ، عبدالمنعم خان ، بلاذری ، امام ابویوسف ، امام بخاری ، امام نسائی ، امام مالک اور امام دارمی (٢٣) -

محدثین میں سے امام بخاری کا کسی نبڑی ذکر نہیں کیا کہ انہوں نے اس صحیفہ سے احادیث روایت کی ہیں۔ نیز ہمیں خود بھی اس کی روایات نہیں ملیں۔ ڈاکٹر صاحب کے مأخذ میں ابن خزیمہ، ابن الجارود، دارقطنی، بیہقی، حاکم اور ابن عبدالبر کی تصنیفی موجود نہیں ہیں یہ مأخذ بھی مکمل نہیں ہیں ان پر بھی اضافہ ممکن ہے۔ اس سے اندازہ ہوتا ہے کہ جیسے اس صحیفہ کی اسناد متصل نہیں ہیں، اسی طرح اس کا متن بھی محفوظ نہیں ہے اگر تمام راویوں نے ایک ہی نسخہ سے اخذ کیا ہوتا تو کم از کم ابتدائی کلمات تو یکسان ہوتے۔

اس صحیفہ کے بارے میں حضرت عمرو بن حزم رضی اللہ عنہ کے پڑ پوری عبد اللہ بن ابی بکر سے دریافت کیا گیا کہ یہ صحیفہ کہاں ہے؟ انہوں نے جواب دیا کہ یہ صحیفہ ضائع ہو گیا۔ ان کی وفات ۱۲۰ھ۔ یا ۱۳۵ھ میں ہونی ہے (۲۲)۔ یہ امام مالک کے شیوخ میں سے ہیں اور اس صحیفہ کی روایت امام مالک انہی سے کرتے ہیں۔ تاہم بعض روایتوں سے پتہ چلتا ہے کہ حضرت عمر بن عبدالعزیز نے اپنے زمانہ خلافت میں اس غرض سے مدینہ آدمی بھیج کر احکام زکوٰۃ کے بارے میں رسول اللہ صلی اللہ علیہ وسلم کے اپنے نوشترے اور عہد نامع تلاش کریں۔ چنانچہ عمرو بن حزم کے اہل خاندان کے پاس آپ کا یہ نامہ مبارک ملا اور حضرت عمر کے اہل خاندان کے پاس ان کا وہ نوشته ملا جو احکام زکوٰۃ کے بارے میں انہوں نے محصلین زکوٰۃ کو لکھا تھا۔ چنانچہ حضرت عمر بن عبدالعزیز نے محصلین زکوٰۃ کو حکم دیا کہ ان دونوں نوشتوں کے مطابق زکوٰۃ وصول کریں (۲۵)۔ ان روایتوں سے معلوم ہوتا ہے کہ دوسری صدی کے وسط میں اصل نوشته موجود نہیں تھا اور اس کی روایات غالباً حضرت عمر بن عبدالعزیز کے نسخہ سے ہوں گی، یا عمرو بن حزم کے اہل خاندان سے۔ جس صحیفہ کا یہ حال ہو کہ نہ اس کی سند متصل ہو نہ اس کا مکمل

متن محفوظ هو اس کئے بارے میں مصنف کا یہ دعویٰ کہ چونکہ امام بیهقی، حاکم، مالک اور نسائی نے عورت کی نصف دیت والی حدیث کو روایت نہیں کیا اس لئے یہ صحیفہ میں موجود نہیں تھی کہاں تک درست ہو سکتا ہے اور خود یہ صحیفہ ہمارے لئے موجودہ صورت میں کہاں تک اساسی دستاویز بن سکتا ہے ؟

اب مصنف کی پیش کردہ حدیث فی النفس مائة من الابل کو لیجیئن یہ روایت اسی صحیفہ کی ہے اور مصنف نے اس پر بڑا زور کلام صرف کیا ہے لیکن وہ اس کئے الفاظ تک متعین نہیں کر سکے کہ اس کئے الفاظ فی النفس مائة من الابل ہیں یا فی النفس المونمة مائة من الابل ہیں - اس حدیث کئے بارے میں ہمیں یہ دونوں الفاظ ملتے ہیں - حافظ ابن حجر عسقلانی نے جو خاتم المحدثین تھے یہ دونوں الفاظ نقل کئے ہیں ، لیکن الفاظ کی تعیین خود انہوں نے بھی نہیں فرمائی - صرف صحیفہ میں مذکور احادیث کی تخریج کی ہے - ایک مقام پر فرماتے ہیں ، « حدیث ابی ابکر بن عمرو بن حزم عن ابیه عن جده ان النبی صلی اللہ علیہ وسلم کتب الی اهل الیمن بكتاب ذکر فيه الفرائض والسنن والدیات وفيه ان فی النفس المونمة مائة من الابل - تقدم فی باب ما یعجب فیه القصاصن » (۲۶) ۔

ایک دوسرے مقام پر فرماتے ہیں ، « حدیث فی النفس مائة من الابل وحدیث فی قتیل النفس والعصا مائة من الابل ، تقدما » (۲۷) ۔ اسی طرح کی دونوں روایتیں ہمیں المفہی میں بھی ملتی ہیں - دیات سے متعلق باب کئے شروع ہی میں ابن قدامہ لکھتے ہیں ، « واما السُّلْطَةُ فِرْوَى أَبُوبَكْرَ بْنَ مُحَمَّدٍ بْنَ عُمَرَ بْنَ حَزْمٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَتَبَ لِعُمَرَ بْنَ حَزْمٍ كَتَبَا إِلَى أَهْلِ الْيَمَنِ فِيهِ الْفَرَائِضُ وَالسُّنْنُ وَالدِّيَاتُ ۔ وَقَالَ فِيهِ : وَإِنْ فِي النَّفْسِ مائةً مِّنَ الابل ۔ رَوَاهُ النَّسَائِيُّ فِي سَنْتَهُ وَمَالِكُ فِي مَؤْطَنَهُ » (۲۸) ۔

اس کرے بعد حافظ ابن عبد البر کا اس صحیفہ کرے باتے میں وہ قول نقل کرتے ہیں جو مصنف نے بھی اپنی کتاب میں دیا ہے اور جس بر ہم گفتگو کر چکرے ہیں۔ اس کے علاوہ پانچ مقامات پر انہوں نے فی النفس المؤمنة من الابل نقل کیا ہے۔

۱۔ ولنا قول النبي صلی اللہ علیہ وسلم : فی النَّفْسِ الْمُؤْمِنَةِ مائةً مِّن الابل (۲۹)

۲۔ ولنا قول النبي صلی اللہ علیہ وسلم : فی النَّفْسِ الْمُؤْمِنَةِ مائةً مِّن الابل (۳۰)

۳۔ لان عمرو بن حزم روی فی کتابه ان رسول اللہ صلی اللہ علیہ وسلم کتب الى اهل الیمن : وان فی النَّفْسِ الْمُؤْمِنَةِ مائةً مِّن الابل وعلی اهل الورق الف دینار (۳۱)۔

۴۔ فی النَّفْسِ الْمُؤْمِنَةِ مائةً مِّن الابل لم یزد علی ذلك وعلی اهل الذهب الف مثقال (۳۲)۔

۵۔ وحکی غیرہما عن ابن علیہ والاصم انہما قالا : دیتھا کدیۃ الرجل لقوله علیہ السلام فی النَّفْسِ الْمُؤْمِنَةِ مائةً مِّن الابل (۳۳)۔

ایک پاؤں کی نصف دیت بتلاتی ہونے لکھتے ہیں : رواہ النسائی وغیرہ و رواہ ابن عبد البر وقال : کتاب عمرو بن حزم معروف عند الفقهاء وما فيه متفق عليه عند العلماء الا قليلا (۳۴)۔ یعنی اس حدیث کو امام نسائی اور دوسرے محدثین نے بھی روایت کیا ہے اور اس کو ابن عبد البر نے بھی روایت کیا ہے اور یہ کہا ہے کہ عمرو بن حزم کا صحیفہ فقہاء کے ہاں معروف ہے اور اس کے مشمولات پر اہل علم کا اتفاق ہے۔ سوانح چند امور کے۔ ابن قدامہ نے ہمیں اپنے تمام مأخذنہیں بتائے۔ انہوں نے صرف تین کتابوں کا حوالہ دیا ہے۔ مالک، نسائی اور ابن عبد البر۔ ان میں سے دو اماموں کی تصانیف ہمارے پاس مطبوعہ موجود ہیں۔ اور ان میں یہ حدیث فی النَّفْسِ الْمُؤْمِنَةِ مائةً مِّن الابل کے الفاظ کے ساتھ موجود ہے۔ حافظ ابن عبد البر کی سب سے

ضخیم تصنیف التمهید لمن فی المظا من المعانی والاسانید ہے جو ابھی زیر طبع ہے۔ اور رباط سے اب تک اس کی صرف دس جلدیں شائع ہوتی ہیں۔ ممکن ہے مزید جلدیں بھی چھپ چکی ہوں جن تک ہماری اب تک رسائی نہیں ہوتی۔ ابن قدامہ نے اس صحیفہ کی احادیث میں تینوں کتابوں کے حوالے دینے ہیں جب تک سارے مآخذ ہمارے سامنے نہ ہوں اس حدیث کے الفاظ کی تعیین نہیں کی جا سکتی۔ امام کاسانی نے بھی اس حدیث کے یہی الفاظ نقل کرے ہیں۔ فی النفس العمدة مائة من الابل (۲۵)۔ اس سے بھی ہمارے اس شبہ کو مزید تقویت ملتی ہے کہ اس صحیفہ کے بعض نسخوں میں مطلق فی النفس کے الفاظ ہوں، اور بعض میں مقید فی النفس العمدة کے۔ بہرحال مزید تحقیق کے بعد ہی اس کے بارے میں قطعی طور پر کچھ کہا جا سکتا ہے۔

اب رہی وہ حدیث جو ابن قدامہ نے عورت کی نصف دیت کے بارے میں اپنی کتاب المفتی میں نقل کی ہے۔ اور مصنف کو چونکہ ان چار کتابوں میں نہیں ملی جن کو وہ صحیفہ عمرو بن حزم کا مآخذ سمجھتے ہیں، اور حافظ ابن حجر عسقلانی نے بھی تlixیص العبر میں یہ فرمادیا کہ اس صحیفہ میں یہ موجود نہیں ہے تو مصنف نے اس کو انتہائی بے اعتنائی سے یہ کہہ کر مسترد فرمادیا کہ ابن قدامہ کی اس دلیل کی کوئی حیثیت نہیں۔ ہمارے نزدیک حافظ ابن حجر عسقلانی کا یہ قول کہ یہ حدیث اس صحیفہ میں موجود نہیں ہے محل نظر ہے۔ ان کے مآخذ میں ابن عبدالبر کی تصنیف شامل نہیں ہیں۔ جن کے حوالہ سے ابن قدامہ نے یہ حدیث نقل کی ہے۔ اسی طرح ابن المنذر کا بھی وہ کوئی حوالہ نہیں دینے۔ علاوہ ازین اگر انہوں نے ان سارے مآخذ کا بالاستیعاب مطالعہ کیا ہوتا اور اس کے جزوی اختلافات پر بھی ان کی نظر ہوتی تو حدیث فی النفس مائة من الابل کے الفاظ تو کم از کم متعین کرتی۔ انہوں نے اسی

صحیفہ کے حوالہ سے دونوں الفاظ کے ساتھ یہ حدیث نقل کی ہے۔

آخر رسول اللہ صلی اللہ علیہ وسلم نے اس صحیفہ میں فی النفس  
مائۃ من الابل لکھا ہوگا یا فی النفس المومۃ مائۃ من الابل لکھا ہوگا۔

آپ دونوں الفاظ کے ساتھ یہ حدیث ایک ہی مقام پر نہیں لکھوا  
سکتے تھے۔ اس کے علاوہ یہ ممکن ہے کہ حافظ ابن حجر عسقلانی  
کے سامنے وہ مأخذ نہ رہے ہوں جو ابن قدامہ، ابن عبدالبر اور ابن  
المنذر کے سامنے تھے۔ یہ تینوں حضرات حافظ ابن حجر عسقلانی سے متقدم  
ہیں۔ حافظ صاحب نے خود بھی یہ دعویٰ نہیں کیا کہ اس صحیفہ  
کے سارے مأخذ ان کی نظر سے گزئے ہیں۔ اگر عورت کی نصف  
دیت والی حدیث کو حافظ ابن حجر عسقلانی کے ایک قول پر اعتماد  
کر کر مسترد کیا جا سکتا ہے، تو ابن قدامہ کے قول پر اعتماد کر کر  
حافظ ابن عبدالبر اور ابن المنذر کے حوالہ سے اس صحیفہ میں اس  
حدیث کا وجود بھی ثابت کیا جا سکتا ہے۔ اگر معاملہ اعتماد کا ہی  
ہے تو ابن قدامہ جھوٹی یا وضع حدیث تو نہیں تھے۔ یا پھر مصنف  
ثابت کریں کہ امام ابن قدامہ کذاب یا وضع حدیث تھے۔ مصنف نے  
خود انہی کے حوالہ سے اس صحیفہ کے بارے میں ابن عبدالبر کا قول  
نقل کیا ہے اور متعدد مقامات پر ان کی کتاب کے حوالے دیتے ہیں۔

آخر کیا سبب ہے کہ مصنف جو بات ان کے مفید مطلب ہے اس کو  
تسلیم کرتے ہیں اور جو ان کے موقف کے خلاف ہے اس کو مسترد کر  
دیتے ہیں؟ ابن قدامہ نہ صرف فقیہ تھے بلکہ زهد و تقویٰ میں ان کو  
متاز مقام حاصل تھا۔ اپنی تصنیف المفتی کی دس جلدیوں میں انہوں  
نے جو احادیث، آثار صحابہ، مذاہب ائمہ اور اہل علم کے اقوال نقل  
کئے ہیں ان سے اس کی وسعت علم کا اندازہ ہوتا ہے۔ حافظ ابن حجر  
عسقلانی نے تو صرف یہی کہا ہے کہ یہ حدیث اس صحیفہ میں موجود  
نہیں ہے۔ لیکن فاضل مصنف نے تو بڑی دلیری سے اس کے بارے میں  
یہ فرمایا کہ اس دلیل کی کوئی حیثیت نہیں۔ یہ بات تو وہی

شخص کہہ سکتا ہے جس کو یہ دعویٰ ہو کہ وہ اس صحیفہ کی تحریر کئے وقت نبی کریم صلی اللہ علیہ وسلم کی اس مجلس میں موجود تھا، اور یہ صحیفہ خود اس کے سامنے آپ نے لکھوا یا تھا، یا اب تک دنیا میں جتنے حدیث کے مجموعے پائے جاتے ہیں، قلمی اور مطبوعہ، اور وہ جو ضائع ہو چکے ہیں سب اس کی نظر سے گزئے ہیں۔ اگر مصنف کو اس قسم کا دعویٰ ہے تو ہم ان کی یہ بات تسلیم کرتے ہیں کہ یہ حدیث اس صحیفہ میں موجود نہیں تھی۔

ہمارے نزدیک عورت کی نصف دیت سے متعلق حدیث بالکل اسی طرح اس صحیفہ کا حصہ ہے جس طرح حدیث فی النفس مانۃ من الأبل ہے بلکہ مقدم الذکر حدیث کے الفاظ میں کوئی اضطراب نہیں۔ جبکہ موخر الذکر کے الفاظ میں اضطراب ہے۔

فقہاء نے قتل خطأ میں عورت کی دیت مرد کی دیت سے نصف ہونے پر امت کا تعامل اور اتفاق نقل کیا ہے۔ مصنف نے اس پر بھی تنقید کی ہے اور ان کے نزدیک فقہاء کا یہ قول صحیح نہیں ہے۔ اجماع کی تعریف نقل فرمائے کرے بعد لکھتے ہیں : « صورت حال یہ ہے کہ عورت کی نصف دیت کے بارے میں تمام ائمہ فقه کسی ایک وقت میں کہیں اکٹھی نہیں ہوتی۔ اس لئے ان کی رائی کو اجماع کا نام ویسی ہی دینا غلط ہے۔ مختلف اوقات میں کسی مستہلہ کے بارے میں مختلف مکاتب فکر کے اظہار رائی کو اجماع کا نام نہیں دیا جا سکتا » (ص ۱) اس کے بعد مصنف نے اسی مستہلہ پر زیادہ سر زیادہ اجماع سکوتی تسلیم کیا ہے جس پر ڈاکٹر حسین حامد حسان کا اعتراض نقل کیا ہے کہ اس قسم کا اجماع حجت نہیں۔

اس کا جواب یہ ہے کہ علماء اصول نے اجماع کی تین قسمیں کی ہیں۔ کسی مستہلہ پر فقہاء کا اتفاق اگر مجلس میں ہو تو اس کو وہ اجماع قولی کہتے ہیں۔ اگر کسی مستہلہ پر امت کا تعامل ہو اور سارے فقہاء کا اس پر عمل تو ہو اس کو اجماع فعلی کہتے ہیں۔

اگر ایک مجتهد کسی مسئلہ کے بارے میں اپنی رائے کا اظہار کرے اور دوسرے مجتهدین اس پر اعتراض نہ کریں اور اس کی اس رائے پر سکوت اختیار کریں تو وہ اجماع شکوٰتی کے حکم میں ہے۔ عورت کی نصف دیت کے بارے میں عہد نبوی سے ہی امت کا تعامل ہے اور فقهاء کا اس پر عمل ہے لہذا اس مسئلہ پر ان کا اجماع سکوٰتی نہیں فعلی ہے۔ یہ بات واضح رہے کہ ہم یہاں قتل خطأ میں عورت کی ہلاکت جان کی دیت کے بارے میں گفتگو کر رہے ہیں۔ اتفاق اعضاء میں احادیث میں اختلاف کے سبب نصف اور ثلث میں فقهاء کے درمیان بہلی ہی اختلاف موجود ہے۔ لیکن قتل خطأ میں نصف دیت پر سب کا اتفاق ہے اور یہی بات ہمیں امام زہری کی اس مرسل روایت سے معلوم ہوتی ہے۔

جہاں تک ڈاکٹر حسین حامد حسان کے اجماع سکوٰتی پر اعتراض کا تعلق ہے تو ہم اس کا جواب دے چکے ہیں کہ اس مسئلہ پر اجماع سکوٰتی نہیں ہے۔ دوم یہ کہ احناف اور شوافع کے درمیان اجماع سکوٰتی پر اختلاف ایک معروف نزاعی مسئلہ ہے۔ ڈاکٹر حسین حامد حسان چونکہ شافعی ہیں، اس لئے انہوں نے احناف پر شوافع کا اعتراض نقل کر دیا ہے۔ لیکن احناف نے اپنی کتابوں میں اس کا مفصل جواب دیا ہے۔ یہاں اس مسئلہ پر بحث کا موقع نہیں۔ اصولی مسائل میں علماء اصول کا اپنا اپنا موقف و نظریہ ہے۔ فاضل مصنف چونکہ خود مجتهد مطلق ہیں، اس لئے ان کو چاہیئے کہ وہ اپنے اصول اجتہاد پیش فرمائیں۔

فاضل مصنف کے نزدیک عورت کی نصف دیت مقاصد شریعت کے بھی منافی ہے۔ چنانچہ مصنف نے ایک ذیلی سرخی قائم کی ہے: «دیت میں مساوات مقاصد شریعہ کے عین مطابق ہے» اس کے نیچے لکھتے ہیں، «مقاصد شریعہ یعنی حفظ دین، حفظ جان، حفظ نسل، حفظ مال، حفظ عقل کو نفاذ شریعت میں مقدم رکھا جائز گا۔ اور ان

مقاصد میں بھی حقوق العباد کو مقدم رکھا جائز گا۔ چنانچہ صاحب مسلم الثبوت کے نزدیک قصاص کو ارتداد پر مقدم رکھا جاتا ہے (مسلم الثبوت - ج ۲ - ص ۲۸۳)۔ اس زاویہ نظر سے دیکھا جائز تو قصاص و دیت میں مساوات کے لحاظ سے جنس کی تمیز کے لئے (کذا) بغیر اسلامی احکام کی "عمومیت" ہی حفظ جان کی ضامن بنتی ہے۔ یعنی مذهب اور جنس کی تمیز کے بغیر قصاص و دیت کو نافذ کرنے سے حفظ جان ہو گی (ص ۵۸)۔

مصنف نے شروع سے یہ نظریہ قائم کیا ہے کہ قصاص و دیت میں بلا لحاظ جنس، دین اور حریت، مساوات ہونی چاہیئے۔ اس مساوات کے لئے انہوں نے انسانیت کو بنیاد بنایا ہے۔ یہ بات ہم پہلے بھی بتا چکرے ہیں کہ قرآن مجید کی آیات اور احادیث کی روشنی میں فقهاء نے قصاص و دیت کے احکام مستتبط کئے ہیں۔ جمہور نے دین یعنی ایمان و کفر کو قصاص میں مساوات کی بنیاد بنایا ہے۔ احناف نے دارالاسلام اور دارالکفر کو قصاص میں مساوات کی بنیاد بنایا ہے۔ لیکن دیت میں شارع کی طرف سے جس کے لئے جو مقدار معین ہے اور جو احادیث جس مجتهد کے نزدیک راجح ہیں ان کی بنیاد پر انہوں نے عورت مرد، کافر مسلم، اور آزاد و غلام کی دیت معین کی ہے۔ دیت میں مساوات کا کوئی بھی قائل نہیں۔ اسی طرح حریثی وغیر معاہد کافر کے قصاص و دیت کا بھی کوئی قائل نہیں۔ ان کا یہ نظریہ قرآن و سنت کے احکام کے مطابق ہے۔ اس کے برخلاف مصنف نے انسانیت کو قصاص و دیت میں مساوات کی بنیاد بنایا ہے ان کا یہ نظریہ قرآن و سنت دونوں کے منافق ہے۔ ان سب احادیث کی جن میں عورت کی نصف دیت، نمی کی نصف یا ثلث دیت، غلام کی نصف دیت بتلاتی گئی ہے، کیا حیثیت ہو گی؟۔ جہاں تک فقهاء کے نظریہ کا تعلق ہے وہ اس معاملہ میں تطبیق یا ترجیح سے کام لیتے ہیں۔ مصنف نے یہ نہیں بتایا کہ ان احادیث کی کیا حیثیت ہے؟ اسی

طرح قرآن مجید جو حربی اور غیر معاهد کافر کا خون ہدر کر رہا ہے اور اس میں .. وہ مومن» کی قید موجود ہے کیا یہ مقاصد شریعت کے خلاف ہے ؟ مصنف کا یہ فرمانا کہ قصاص و دیت میں عقیدہ و جنس کی تمیز کے بغیر مساوات ہی حفظ جان کی ضمانت ہے درست نہیں - شارع نے جس کیلئے دیت کی جتنی مقدار معین کر دی ہے ، اتنی ہی مقدار ، اور قصاص یا عدم قصاص حفظ جان کی ضمانت ہے - مصنف کی اس بات سے یہ تاثر ملتا ہے کہ فقهاء کے مستبطن کثر ہونے احکام مقاصد شریعت کے خلاف ہیں ، حالانکہ یہ مقاصد شریعت خود فقهاء نے ہی کتاب و سنت سے نکالے ہیں ، اور وہی عورت کی نصف دیت کرے بھی قائل ہیں - جو شرعی احکام قرآن و سنت سے ثابت ہیں وہ ان مقاصد شریعت کے منافی نہیں ہیں جو فقهاء نے بنائے ہیں - ہاں مصنف کے اپنے بنائے ہوئے مقاصد شریعت پر کے خلاف ہوں تو اور بات یہ ہم اس سے بھلے بھی یہ بات بتا چکر ہیں کہ مصنف نے قصاص و دیت کے معاملہ میں عقل کو حکم بنایا ہے - وہ مقاصد شریعت کے نام سے یہ کہنا چاہتے ہیں کہ دیت میں عدم مساوات خلاف عقل ہے - فقهاء نے اس کا جواب یہ دیا ہے شارع کی طرف سے معین مقدار و تعداد میں عقل و رانی کا کوئی دخل نہیں -

فاضل مصنف نے اپنے موقف کی تائید میں پہلے ایک ذیلی سرخی قائم کی ہے : .. عورت کے قتل پر سو اونٹ دیت دلانے کا فیصلہ خود نبی کریم صلی اللہ علیہ وسلم نے فرمایا « (ص ۳۸) - اس کے بعد آپ نے وہ احادیث ذکر کی ہیں جن میں قتل شبه عمد میں یعنی کوڑے، لکڑی یا پتھر سے قتل کرنے کی صورت میں سو اونٹ دیت ادا کرنے کا حکم فرمایا ہے - پھر قبیلہ هذیل کی دو سوکنوں کی آپس میں لڑائی کا واقعہ جو اکثر حدیث کی کتابوں میں مذکور ہے اپنے نظریہ کی دلیل میں پیش کیا ہے یہ قتل شبه عمد کا واقعہ تھا - ایک عورت نے

دوسری کو خیہ کی کھوٹی یا پتھر مارا تھا جس سے اس کا اسقاط حمل ہوا اور آپ نے اسقاط کی دیت ایک غرہ دلایا۔ بعد میں اس عورت کا انتقال ہو گیا اس لئے آپ نے اس مقتولہ کی دیت ادا کرنے کا حکم دیا۔ اس حدیث سے استدلال کرتے ہوئے فاضل مصنف فرمائے ہیں : „ان دونوں روایات میں لفظ عقل یا دیت مجمل ہے۔ ارشاد نبوی میں یہ اجمال اس لئے ہے کہ آنحضرت صلی اللہ علیہ وسلم ایک معروف مقدار ادا کرنے کا ارشاد فرماء رہے تھے“ (ص ۵۰)۔

اس حدیث میں خالی الديۃ کا لفظ ہے حدیث کے عربی الفاظ مصنف نے یہ نقل کر کے ہیں : فقضی رسول اللہ صلی اللہ علیہ وسلم بالدیۃ علی عاقلتھا۔ (ص ۳۲)۔ لفظ الديۃ چونکہ مجمل اور مبہم ہے اور اس سے کامل دیت ثابت کرنا مشکل ہے، اس لئے فاضل مصنف نے اس کی طرح طرح کی تاویلیں کی ہیں۔ اس حدیث کو نقل کرنے سے بھلے اس کی تصریح ان احادیث سے کی ہے جن میں رسول اللہ صلی اللہ علیہ وسلم نے قتل شبه عمد کی دیت سو اونٹ مقرر فرمائی ہے۔ اس کا اہل اخلاق وہ اس واقعہ پر بھی کرتے ہیں جس میں صرف الديۃ کا لفظ آیا ہے یا بعض میں عقل المرأة کے الفاظ مذکور ہیں۔ عورت کے کامل دیت یعنی سو اونٹ ثابت کرنے کے لئے انہوں نے اس کی یہ تاویل کی ہے : اس فیصلہ میں ، الديۃ ، الف لام کے ساتھ آیا ہے۔ جو کسی معروف شر کی دلالت کرتا ہے۔ یعنی اس عہد میں قتل نفس کی جو معروف دیت تھی اس کی ادائیگی کا حکم دیا۔ اگر دیت اہل عرب میں معروف نہ ہوتی تو پھر لازماً اس کی تفسیر (تعین) بھی ساتھ آتی ہے۔ (ص ۳۲)۔ اپنی اس تاویل کی تائید میں امام ابوبکر جصاص کی بھی تصریح نقل فرمائی ہے۔ اس طرح اس مبہم لفظ الديۃ کے معنی سو اونٹ لے کر اس حدیث سے یہ ثابت کرنے کی کوشش کی ہے کہ عورت کی نصف دیت کی احادیث ثابت نہیں ہیں، بلکہ الديۃ کا لفظ ہی یہ بتاتا ہے کہ اس کے ظاہری معنی ہی کامل دیت کے ہیں۔

مصنف کی یہ دلیل کتی وجہ کی بنا پر محل نظر ہے۔ اول یہ کہ مستہلہ زیر بحث قتل خطأ کا ہے: قتل شبه عمد کا نہیں۔ اس لئے قتل خطأ کی بحث میں قتل شبه سے متعلق احادیث کو دلیل میں پیش کرنا خلط مبحث کرنا ہے۔ فاضل مصنف کوئی ایک حدیث بھی اس بوری کتاب میں پیش نہیں کر سکجے جس سے یہ معلوم ہوتا ہو کہ نبی کریم صلی اللہ علیہ وسلم نے قتل خطأ کی صورت میں عورت کی کامل دیت یعنی سو اونٹ عاقله کو ادا کرنے کا حکم فرمایا ہو۔

دوم یہ کہ مصنف نے ایک مبہم اور مجمل لفظ الدية کو جو کامل دیت کرے معنی پہنچائی ہیں وہ بھی درست نہیں۔ لام تعریف جہاں معروف چیزوں کے لئے آتا ہے، وہاں اس کی دیگر خصوصیات بھی ہیں۔ یہ جنس، استغراق اور عہد کے لئے بھی آتا ہے۔ اس سے یہ مراد لینا کہ دیت کی مقدار عہد نبوی میں سو اونٹ مقرر تھی اور یہ مقدار عورت مرد، آزاد غلام، اور مسلم و غیر مسلم سب کے لئے تھی، اس لئے صحیح نہیں کہ صحیح اور صریح احادیث سے یہ ثابت ہے کہ آپ نے عورت مرد کی مقدار دیت میں فرق کیا ہے۔ اس لئے یہاں ہم یہ تاویل کریں گے کہ لام تعریف عہد کے لئے ہے۔ یعنی جس کے لئے جو مقدار نبی کریم صلی اللہ علیہ وسلم نے مقرر فرمانی تھی وہ مقدار ادا کی۔ اگر مقتول مرد ہے تو سو اونٹ اور عورت ہے تو پچاس اونٹ۔ امام ابوبکر جصاص کا یہ فرمانا کہ اہل عرب میں دیت کی مقداریں متعارف تھیں، تو تاریخ سے صرف اتنا معلوم ہوتا ہے کہ ان کے ہان دیت میں سو اونٹ دینے کا رواج تھا۔ لیکن نبی کریم صلی اللہ علیہ وسلم نے ظہور اسلام کے بعد جو دیات کا نظام قائم فرمایا، یہاں تک کہ ائتلاف اعضاء و اطراف کی دیات بھی مقرر فرمانیں، ایسا نظام ان کے ہان موجود نہیں تھا۔ علاوہ ازیں شارع کی طرف سے مقداروں کی تعین کے بعد عربوں کے رسم و رواج کی کوئی حیثیت نہیں رہتی۔ اس مجلہ اور مبہم لفظ کے دونوں معنی لئے جا سکتے ہیں جب

کسی لفظ میں دونوں معنی کا احتمال ہو تو اس کے معنی کی تعین ان احادیث کی روشنی میں کی جائیں گی جن میں اس کی تصریح موجود ہے۔

مصنف کے نزدیک عربی زبان میں لفظ دیت کچھ عجیب و غریب معنی کا حامل ہے۔ جب یہ نکره مستعمل ہو تو اس صورت میں بھی اس کے معنی کامل دیت کے ہوتے ہیں، اور اس میں عموم پایا جاتا ہے، جیسا کہ مصنف قرآن مجید کی آیت فدیۃ مسلمة کے ذیل میں تصریح فرمائی ہے۔ اگر یہ معرفہ ہو تو اس صورت میں بھی اس سے مراد کامل دیت ہے۔ درحقیقت معرفہ اور نکره سے دیت کی مقدار معین نہیں ہو سکتی۔ اس طرح عربوں کی عرف عام سے بھی دیت کی مقدار کی تعین نہیں کی جا سکتی۔ اس کے لئے ہمیں نصوص کی طرف رجوع کرنا ہوگا۔ امام ابن حزم نے بھی اس طرف اشارہ کیا ہے:

ولیست لفظة العقل والدية من الالفاظ التي لها مقدار محدود في اللغة ، او جنس محدود في اللغة او امد محدود في اللغة ، فوجب الرجوع في كل ذلك الى النص (۳۶)۔

”لفظ عقل اور دیت ان الفاظ میں سے نہیں ہیں جن کی لغت میں کوئی مقدار، کوئی جنس یا کوئی حد مقرر ہو۔ اس کی مقدار کی تعین کے لئے ہمیں نص کی طرف رجوع کرنا ہو گا۔“

لفظ دیت عرف عام میں کامل دیت کے معنی میں اتنا معروف بھی نہ تھا کہ لفظ دیت بول کر فوراً اس سے کامل دیت ہی کا مفہوم ذہن میں آتا ہو۔ دیت کی جو مقدار بھی جس کے لئے رسول اللہ صلی اللہ علیہ وسلم نے مقرر فرمائی ہے اس مقدار کو دیت کہا جاتا ہے۔ خواہ وہ سو اونٹ ہوں یا اس سے کم۔ اگر لفظ دیت کامل دیت کے مفہوم میں معروف ہوتا کہ اس میں کسی دوسرے معنی کا قطعاً احتمال نہ

ہوتا تو بعض روایات میں دیت کرے ساتھ کاملہ کا جو لفظ آیا ہے اس کی ضرورت نہ ہوتی ۔

یہاں ہم چند روایتیں پیش کرتے ہیں : امام مالک نے مؤطا میں ایک باب قائم کیا ہے : ما فیہ الدیة کاملہ یعنی وہ اعضاء جن کی دیت کامل ہوتی ہے ۔ اس میں انہوں نے یہ روایات دی ہیں :

- ۱ - عن سعيد بن المسيب انه كان يقول : في الشفتين الدية كاملة .
  - ۲ - مالك انه بلغه ان في كل زوج من الاسنان الدية كاملة - وفي اللسان الدية كاملة وان في الاذنين اذا ذهب سمعهما الدية كاملة - وفي ذكر الرجل الدية كاملة - وفي الانثيين الدية كاملة -
  - ۳ - مالك انه بلغه ان في ثدي المرأة الدية كاملة -
- ۴- قال مالك في عين الاعور الصحيح اذا فقتلت خطأ ان فيه الدية كاملة (۲۴) ۔

فاضل مصنف قبیلہ هذیل کی دو عورتوں کی جو روایت ابن موقف کی تائید میں پیش کرتے ہیں اس کی بعض روایات میں دیت کی جگہ قصاص کا ذکر ہے ۔ اس نے علامہ سندھی نے یہ شبہ بھی ظاہر کیا ہے کہ ہو سکتا ہے کہ یہ واقعہ قتل عمد کا ہو ۔ بعد میں مصالحت کی صورت میں نبی کریم صلی اللہ علیہ وسلم نے دیت کا فیصلہ فرمایا ۔ مصالحت کی صورت میں دیت کی کوئی مقدار مقرر نہیں ہے ۔ فریقین کے سمجھوتے پر منحصر ہے ۔ اس قسم کی احادیث سے یہ کہاں ثابت ہوتا ہے کہ قتل شبہ عمد میں نبی کریم صلی اللہ علیہ وسلم نے عورت کی مرد کی دیت کے مساوی دیت کا حکم فرمایا تھا ۔ مصنف نے ایک ذیلی سرخی اور قائم کی ہے ۔ فرماتے ہیں : «مسلمان عورت تو درکنار غیر مسلمان عورت کی دیت بھی مسلمان مرد کے برابر ہوتی ہے » (ص ۵۱) ۔ اس سرخی کے ذیل میں فرماتے ہیں : «دلائل بالا سے یہ امر پایہ نبوت کو پہنچ چکا ہے کہ نبی کریم صلی اللہ علیہ وسلم کے فیصلہ کی رو سے عورت کی دیت (قتل شبہ عمد)

میں سو اونٹ دلائیے گئے - لہذا قرآن اور صحیح احادیث کے عموم کے لحاظ سے دیت میں کسی قسم کے تفاوت کی کوئی گنجائش ہی نہیں۔ اسی طرح یہ امر بھی روز روشن کی طرح عیاں ہو چکا ہے کہ فقهاء کرام نے قتل شبه عمد کی دیت سو اونٹ کی دلیل مالک بن حمل کی حدیث قرار دی ہے جس میں ایک عورت کی دیت سو اونٹ دلاتی گئی تھی - اس وضاحت کے بعد نصف دیت کے قائلین کو کسی قسم کا شبه نہیں رہنا چاہیئے کہ من حيث الانسان عورت مرد میں قصاص اور دیت کے لحاظ سے کوئی امتیاز جائز نہیں ॥ (اص ۵۳- ۵۴)

حمل بن مالک کی دو سوکنوں کے واقعہ پر ہم اوپر تفصیل سے گفتگو کر چکے ہیں - اس حدیث کی تمام روایتوں میں عقل یا دیت کے الفاظ ہیں - سو اونٹوں کا کہیں ذکر نہیں - ہم نے مصنف کے خود اپنے الفاظ بھی نقل کیتے ہیں کہ لفظ عقل یا دیت مجمل ہے - اور اس کی تفسیر مصنف نے لام تعريف اور ابوبکر جصاص کے ایک بیان سے کہی ہے کہ اس دیت سے مراد سو اونٹ ہیں - خود حدیث کے الفاظ میہم ہیں - اس لئے مصنف کا یہ قول کہ قتل کے اس واقعہ میں رسول اللہ صلی اللہ علیہ وسلم نے سو اونٹ دیت میں دلاتی تھی خود اپنے سابق قول کی تردید ہے - نیز فقهاء کی طرف یہ بات غلط منسوب کی ہے کہ انہوں نے حمل بن مالک کی حدیث کو قتل شبه عمد کی دیت سو اونٹ کی دلیل قرار دی ہے - امام مالک کے نزدیک قتل شبه عمد کی کوئی قسم موجود نہیں - بقیہ تینوں ائمہ نے قتل شبه عمد کی دیت کے مستہلے میں حمل بن مالک کی حدیث کو پیش کیا ہے جس کو خود عمر رضی اللہ عنہما کی مشہور حدیث کو پیش کیا ہے جس کو مصنف نے بھی ص ۳۸ پر نقل کیا ہے - وہ حدیث یہ ہے :: الا ان قتيل خطأ العمد قتيل السوط والعصا والحجر مائة من الابل يعني سن لو، کہ قتل شبه عمد کی دیت جو کوڑے، لاٹھی یا پتھر سے ہو، سو اونٹ

ہیں - اس حدیث میں سو اونٹ کا ذکر ہے - حمل بن مالک کی حدیث سے فقهاء قتل شبه عمد میں عاقله پر دیت لازم ہونے پر استدلال کرتے ہیں -

مصنف نے اس کے بعد آئندہ احتجاف کا مسلک نقل کیا ہے کہ وہ قصاص میں مسلمان و کافر کی کوئی تمیز نہیں کرتے ، اور اسی طرح مسلمان اور ذمی کی دیت ان کے نزدیک برابر ہے - مصنف نے اس سلسلہ میں ان کے دلائل نقل کیئے ہیں - اس کے بعد فرمائے ہیں -

”قصاص میں ہی اسلام یا عقیدہ کے فرق کو فقهاء احناف غیر ضروری قرار نہیں دیتے بلکہ دیت کے لحاظ سے بھی جنس اور عقیدہ (اسلام) کی رعایت کے بغیر غیر مسلم (غیر مسلم عورت) کی دیت بھی مسلمان مرد کی دیت کے مساوی قرار دیتے ہیں - اس سلسلہ میں عبد الرزاق کی درج ذیل روایت کو اساس قرار دیتے ہیں - عن ابن جریح عن یعقوب بن عقبہ و اسماعیل بن محمد و صالح : قالوا : عقل كل معاهد من اهل الكفر كعقل المسلمين ذكر انهم و اناثهم جرت بذلك السنة في عهد رسول الله صلى الله عليه وسلم .....(ص ۵۶)

ترجمہ : ابن جریح نے یعقوب بن عقبہ اور اسماعیل بن محمد اور صالح سے روایت کی کہ انہوں نے کہا کہ ملت کفار میں ہر شخص کی دیت مرد یا عورت مسلمانوں کی سی ہے - نبی کریم صلی اللہ علیہ وسلم کے عہد مبارک سے یہ دستور جاری ہے - (ص ۵۷)

مصنف کے اپنے اصول اور معیار کے مطابق انہیں اس روایت کو تسلیم نہیں کرنا چاہیئے کیونکہ یہ مرفق و متصل نہیں ہے - انہوں نے خود محدثین کے اقوال نقل کیئے ہیں کہ مرسل روایت قابل حجت نہیں - اس پر ہم علیحدہ بحث کریں گے - یہ چونکہ ان کے مفید مطلب ہے اس لئے قابل قبول ہے - ہمارے نزدیک مصنف کا اس روایت سے استدلال محل نظر ہے - اور فقهاء احناف کے مسلک کی انہوں نے غلط ترجمانی کی ہے - بلکہ اس روایت سے بھی یہ بات معلوم نہیں

ہوتی کہ کافر عورتوں کی دیت مسلمان مردوں کی دیت کے برابر ہوتی ہے۔ اس روایت میں عربی کے الفاظ یہ ہیں۔ کمقل المسلمين ذکر انہم و انہم - نمیوں کی دیت مسلمانوں کی دیت کے مانند ہے۔ ان کے مرد اور ان کی عورتیں (دیت میں مساوی ہیں) کیا واقعی اس کا مطلب یہ ہے کہ غیر مسلم عورتوں کی دیت مسلمان مردوں کی دیت کے برابر ہے۔ یا یہ مطلب ہے کہ نمی مردوں کی دیت مسلمان مردوں کی دیت کے برابر ہے۔ اور نمی عورتوں کی دیت مسلمان عورتوں کی دیت کے برابر ہے۔ فقهاء احناف کی اپنی کتابیں موجود ہیں۔ وہاں تو یہی لکھا ہے۔ مصینف نے امام محمد کی کتاب الحجه کے ایک حاشیہ سے جو مہدی حسن صاحب نے لکھا ہے یہ دلیل نقل کی ہے۔ اب ہم ہدایہ کے شارح اکمل الدین بابری کی ایک عبارت نقل کرتے ہیں۔ اور حنفی فقہ کی تمام کتابوں میں بھی ان کا یہی مسلک مذکور ہے:

صاحب ہدایہ لکھتے ہیں: ودیه المسلم والنمی سواہ۔ اس کی شرح میں بابری لکھتے ہیں: دیة النمی کدیۃ المسلم رجالهم کرجالهم ونساؤهم کنساؤهم فی النفس وما دونها (۲۸)۔ یعنی نمی مرد کی دیت مسلمان مرد کی دیت کے مانند ہے۔ ہلاکت جان اور اتلاف اعضاء کی دیت میں ان (نمیوں) کے مرد ان (مسلمانوں) کے مردوں کے مانند ہیں۔ اور ان کی عورتیں (نمیوں کی) ان (مسلمانوں) کی عورتوں کی مانند ہیں۔ احناف جمہور کے ساتھ متفق ہیں کہ مسلمان مرد کی دیت سو اونٹ ہیں۔ اور مسلمان عورت کی دیت پچاس اونٹ ہیں۔ یہی حکم نمی مردوں اور عورتوں کی دیت کا بھی ہے۔ ان کے مردوں کی دیت کامل ہے۔ اور عورتوں کی دیت نصف ہے۔ اس طرح کی ریکی تاویلات سے رسول اللہ صلی اللہ علیہ وسلم کی صریح احادیث کے خلاف عورت کی دیت مرد کی دیت کے مساوی قرار نہیں دی جاسکتی۔

مصنف نے فقهاء کی طرف ایک اور غلط بات منسوب کی ہے کہ وہ عورت کی نصف دیت قیاس سے ثابت کرتی ہیں - فرمائی ہیں - „اس سلسلہ میں احناف کی دوسری دلیل قیاس پر مبنی ہے، کہ چونکہ عورت کی شہادت، مرد کی شہادت سے نصف ہے، اور عورت کا میراث میں حصہ مرد کی حصہ سے نصف ہے، اس لئے اس کی دیت بھی نصف رکھی گئی ہے۔“ (ص ۶۲) مصنف نے بدانع الصنائع اور تفسیر قرطبی کا حوالہ دیا ہے۔ مصنف کی معلومات کے لئے عرض ہے کہ فقهاء احناف ایسے مسائل میں جن میں شارع کی طرف سے مقدار یا تعداد مقرر ہو قیاس کرنا جائز نہیں سمجھتے - ہم اس مقالہ کے شروع میں ان کے اقوال نقل کر چکے ہیں کہ „لامدخل للرأي فيه“ (اس مسئلہ میں رائے کا کوئی دخل نہیں) - اسی طرح قاضی زادہ آفندی کا ہم نے یہ قول نقل کیا ہے : لان الديه من المقدرات الشرعية ولا يجري القیاس في المقادير (یعنی دیت کا تعلق ان مسائل سے ہے جن میں شریعت نے خود مقداروں کی تعین کردی ہے اور ایسے مسائل جن میں شارع کی طرف سے مقدار معین ہو قیاس جاری نہیں ہوتا) - اصول فقه میں اس کی تفصیلات موجود ہیں - کاسانی اور قرطبی نے اور دوسرے فقهاء نے عورت کی نصف دیت کے بارے میں رسول اللہ صلی اللہ علیہ وسلم کی حدیث، صحابہ کے آثار، اور امت کا اجماع نقل کرنے کے بعد اس حکم کی عقلی توجیہ کی ہے جس کو مصنف نے دلیل سے تعبیر کیا ہے۔ انهیں علم ہوگا کہ صاحب هدایۃ اپنی پوری کتاب میں بیشتر احکام کے نقلی دلائل ذکر کرنے کے بعد ان کی عقلی توجیہ بھی کرتے ہیں - وہ شرعی حکم اس عقلی دلیل یا توجیہ پر مبنی نہیں ہوتا - اس لئے فقهاء نے عورت کی نصف دیت کی نقلی دلیلیں نقل کرنے کے بعد عقلی جواز کے طور پر یہ بات لکھی ہے - ان کا یہ موقف قیاس پر مبنی نہیں ہے -

مصنف نے ص ۳۳ سے ۳۸ تک „ اصول حدیث اور اصول فقه کی رو سے مبضاد روایات میں تطبیق و ترجیح ” کر عنوان سے ایک ذیلی ، سرخی قائم کی ہے ۔ اور اس میں امام شوکانی اور وہبہ زحلی ، مستصفی اور مسلم الثبوت کے حوالوں سے اصول ترجیح بیان فرمائے ہیں ۔ اور آخر میں یہ نتیجہ اخذ کیا ہے : „ اس لحاظ سے بھی عورت و مرد کی دیت اور قصاص میں مساوات قرآن کری ظاهر کرے عین مطابق ہے ۔ ” (ص ۳۸) ۔

اس کا ایک عمومی جواب تو یہ ہے کہ امام ابوحنینہ ، امام شافعی ، امام مالک اور امام احمد بن حنبل فقه اسلامی کے مؤسسان اور اساطین میں سے ہیں ۔ اصول فقه و اجتہاد اور استنباط احکام کے قاعدے اور ضابطے اور ترجیح و تطبیق کے قواعد سب انہی نے بنائے ہیں ۔ جن علماء اصول کا مصنف نے حوالہ دیا ہے وہ سب انہی کے خوشہ چیزیں ہیں ۔ حیرت ہے کہ ذور اول کری یہ سارے کے سامنے فقہاء اتنے جاہل اور بے علم تھے کہ ان کے مقابلہ میں شوکانی اور وہبہ زحلی کو اصول ترجیح ان سے زیادہ معلوم ہیں ۔ اور عورت کی دیت کے مسئلہ میں وہ خود اپنے وضع کردہ اصول پر بھی عمل نہیں کر سکے ؟

اب ہم اس کا تفصیلی جواب دیتے ہیں :

ارشاد الفحول کے مصنف نے وجہ ترجیح میں سے راویوں کی کثرت کو وجہ ترجیح بنایا ہے ۔ فرماتے ہیں ، „ اس کا مطلب یہ ہوا کہ حضرت عمر کے جن فیصلوں میں عورت کے مختلف اعضاء کی کامل دیت دلانے کا ذکر ملتا ہے ان کو چونکہ متعدد طریق سے راویوں نے روایت کیا ہے اس لئے حضرت معاذ بن جبل والی روایت سے یہ اقوی ہیں ۔ ” (ص ۳۳۰) ۔ فاضل محقق نے حضرت عمر کی طرف منسوب جن اقوال کا ذکر کیا ہے ، اور جنہیں وہ ان کے فیصلوں کے نام سے تعبیر فرمائے ہیں ان پر تو ہم تفصیل سے آخر میں تبصرہ کریں گے ۔

فی الحال اس کا جواب یہ ہے کہ مرفوع احادیث کرے درمیان مقابله تو  
ہو سکتا ہے ، لیکن حضرت معاذ بن جبل کی حدیث جو مرفوع و  
متصل ہے اور رسول اللہ صلی اللہ علیہ وسلم سے براہ راست مروی ہے  
اس کا مقابله حضرت عمر کے اقوال سے کبیس کیا جا سکتا ہے ؟ نیز  
حضرت عمر کے اقوال جو عورت کے اعضاء کی دبت کے بارے میں  
ہیں ایک سند سے ایک راوی نے بیان کیتھے ہیں ان کی رسول اللہ صلی  
اللہ علیہ وسلم کی مرفوع حدیث کے مقابله میں کیا حیثیت ہو سکتی  
ہے - حضرت معاذ بن جبل کی روایت کی تائید سنن نسائی اور مصنف  
عبدالرزاق میں مذکور عمر و بن شعیب عن ابیہ عن جدہ کی روایات  
سر ہوتی ہے - نیز آثار صحابہ میں حضرت زید بن ثابت، حضرت علی،  
حضرت عبداللہ بن مسعود اور خود حضرت عمر کے اقوال سے ہوتی ہے -  
مصنف نے خود امام زہری ، مکحول اور عطاء کا قول بھی نقل کیا  
ہے کہ حضرت عمر نے آزاد مسلمان عورت کی قتل خطأ میں دبت پانچ  
سو دینار یا چھے ہزار درهم یا پانچ سو اونٹ مقرر فرمائی تھی -  
حضرت معاذ بن جبل کی روایت کی تائید مرفوع و موقوف دونوں طرح  
کی احادیث سے ہوتی ہے ، حضرت عمر کے ان اقوال کو تو صرف ایک  
ہی راوی نے نقل کیا ہے - اس کی دلیل ہے کہ حضرت عمر کی طرف  
ان کی نسبت صحیح ہے ؟ مصنف نے مرفوع احادیث اور آثار صحابہ پر  
جو تنقید کی ہے ہم علیحدہ اس کا جواب دین گے -

اس کے بعد مصنف کئی اصول ترجیح وہبہ زحیلی اور اسام  
شوکانی کی کتابوں سے نقل کرتے ہیں کہ مسند حدیث کو مرسل پر  
ترجیح دی جائے گی ، تابعی کی مرسل کو تبع تابعی کی مرسل پر  
ترجیح دی جائے گی - جس روایت میں راوی کے قول یا فعل کے ذریعہ  
روایت کی تفسیر موجود ہو اس کو غیر مقید روایت پر ترجیح دی  
جائے گی - کسی منسلہ میں عدالتی فیصلہ کی حیثیت اس منسلے کے  
بارے میں اس قول سے واضح تر ہو گی - اسے راوی کی روایت کو

ترجیح دی جانئے کی جو صاحب واقعہ ہو۔ کیونکہ اس صورت میں وہ اصل واقعہ سے زیادہ باخبر ہوتا ہے (ص ۳۵-۳۶)۔

اگر ارشاد ہوتا ہے : „ ظاہر ہے کہ حضرت عمر چونکہ خود بحیثیت قاضی عورت کی کامل دیت کا فیصلہ فرمانٹ والی ہیں ، اس لئے شرعی احکام کی تطبیق میں ان کا شرعی احکام کا ادراک دوسروں کے نسبت بہتر ہوگا ، جبھی تو یہ فیصلے فرمانٹ ہیں ۔ اس لئے عورت کی ناک یا زبان یا کانی عورت کی چشم بینا کی کامل دیت دلانا حضرت ابن مسیب کی روایت سے اقوی ثبوت ہے (ص ۳۶)۔

فاضل محقق خود ہی ایک اصول بیان کرتے ہیں ، اور پھر اس کو خود ہی توڑتے ہیں ۔ آپ تابعی کی مرسل روایت کو تبع تابعی کی مرسل روایت پر ترجیح دیتے ہیں ۔ اب ہم فاضل مصنف کے وہ اقوال نقل کرتے ہیں جن سے معلوم ہوتا ہے کہ مرسل روایت قطعی طور پر ناقابل حجت ہے : „ اس لئے بقول امام زیلیعی قدیم محدثین کے نزدیک مرسل روایات کی کوئی حیثیت نہیں ۔ ” (ص ۲۳) ۔ „ یہ جان لو کہ مرسل روایت کا حکم ضعیف حدیث کا ہوتا ہے ۔ ” (ص ۶۹) ۔

” ہمارے اصل قول کی رو سے اور علماء حدیث کے نزدیک مرسل روایات کو حجت (شرعی) کی حیثیت حاصل نہیں ۔ ” (ص ۶۹) ۔ ہم فاضل محقق سے پوچھتے ہیں کہ جب مرسل روایات کو حجت شرعی کی حیثیت ہی حاصل نہیں ہے تو ان کر. درمیان ترجیح کیسے دی جا سکتی ہے ؟ یہ تو ساقط الاعتبار ہیں ۔ ترجیح تو اس چیز کو دی جاتی ہے جسیں حجت شرعی کی حیثیت حاصل ہو ۔ مرسل خواہ صحابی کی ہو یا تابعی کی ہو ، یا تبع تابعی کی جب بقول امام زیلیعی کے ، مرسل روایات کی کوئی حیثیت ہی نہیں ، تو ان کے درمیان یہ ترجیح کا اصول کہاں سے آگیا ؟ مصنف نے مرسل روایات کے بارے میں محدثین

کرے اقوال غلط نقل کیئے ہیں۔ یا پھر جن علماء اصول کرے حوالہ سے  
یہ اصول ترجیح نقل کیئے ہیں یہ درست نہیں۔

مصنف کرے نزدیک حضرت عمر کی طرف منسوب وہ روایات جن  
میں آپ سے عورت کی ناک، کان، یا زبان یا کانی عورت کی چشم  
بینا کی کامل دیت دلانا مذکور ہے اس لئے قابل ترجیح ہیں۔ کہ آپ  
نے ان کا فیصلہ بحیثیت قاضی فرمایا تھا۔، چونکہ عدالتی فیصلہ کو  
نافذ بھی کرایا جاتا ہے جس سے کسی نہ کسی شخص کر خلاف اس  
کا نفاذ ہوتا ہے۔ اس پر اپیل کا بھی شخص متضرر کو حق ہوتا ہے۔

اس لئے ایسی صورت میں حقیقت حال واضح: صورت میں سامنے  
آجائی ہے۔ مقابله نظری اور اصولی گفتگو کرے، اس لحاظ سے بھی  
عورت کی دیت کرے باسے میں خلیفہ ثانی کرے فیصلوں کی حیثیت وقوع  
تر ہو گی (ص ۳۵ - ۳۶)

مصنف نے اپنی اس کتاب میں حضرت عمر کے ان اقوال کو جو  
عورت کرے بعض اعضاء کی دیت سے متعلق ہیں، اس کثرت سے دھرا یا  
ہے کہ معلوم ہوتا ہے مصنف خود حضرت عمر کے پاس موجود تھے، اور  
آپ نے ان کے سامنے ہی یہ فیصلے فرمانے تھے۔ فیصلوں کا لفظ بار بار  
دھرا کر اور حضرت عمر کو بحیثیت ایک قاضی اور خلیفہ راشد پیش  
کر کر قارئین کو مروع کرنے کی کوشش کی ہے، اگر علمی و اصولی  
لحاظ سے دیکھا جائے تو نبی کریم صلی اللہ علیہ وسلم کی مرفوع  
صریح و صحیح احادیث کے مقابلہ میں حضرت عمر کے قول یا فیصلہ  
کی کوئی حیثیت نہیں ہے۔ ہم حضرت عمر کے ان اقوال پر بعد میں  
گفتگو کریں گے۔ سرداشت ہم یہ دکھانا چاہتے ہیں کہ یہی خلیفہ  
راشد جب مسلمان آزاد عورت کی ہلاکت جان کی دیت پانچ سو دینار  
یا چھے ہزار درهم، یا پچاس اونٹ جو مرد کی دیت کی نصف ہے، مقرر  
فرمانے ہیں تو فاضل محقق انہی خلیفہ راشد کی اس روایت کو  
مرسل کہہ کر نظر انداز کر دیتے ہیں۔ یہ روایت امام شافعی نے اپنی

مسند میں اور امام بیہقی نے نقل کی ہے :

اتخبرنا مسلم بن خالد، عن عبد الله بن عمر، عن ایوب بن موسی، عن ابن شہاب عن مکحول و عطاء، قالاوا: ادرکنا الناس على ان دية العر المسلم على عهد النبي صلی اللہ علیہ وسلم مائة من الابل، فقوم عمر تلك الدية على اهل القرى الف دینار، او اتنی عشر الف درهم، و دية المرة المسلمة اذا كانت من اهل القرى خمسماۃ دینار او ستماۃ آلاف درهم، فاذا كان الذى اصابها من الاعزاب فديتها خمسون من الابل - رواه الشافعی في مستنده (۳۹) -

«مسلم بن خالد نے، عبد الله بن عمر سے، انهوں نے ایوب بن موسی سے، انهوں نے ابن شہاب زھری سے انهوں نے مکحول و عطاء سے ہم سے بیان کیا کہ انهوں نے کہا : ہم نے لوگوں کا یہ تعامل پایا کہ رسول اللہ صلی اللہ علیہ وسلم کے زمانہ میں مسلمان آزاد مرد کی دیت سو اونٹ تھی - حضرت عمر نے اس دیت کی قیمت شہر کے باشندوں کے لئے ایک هزار دینار یا بارہ هزار درهم مقرر کی - اور مسلمان آزاد عورت کی دیت کی قیمت جب اسی کا تعلق اہل شہر سے ہو پانچ سو دینار یا چھتہ هزار درهم مقرر کی - اگر مقتولہ کا تعلق عرب بدو یعنی دیہات سے ہو تو اس کی دیت پجاس اونٹ مقرر کی ۷۷»

مصنف فرماتے ہیں :

«اس سلسلے میں ایک روایت ابن شہاب و مکحول و عطاء اور واقعی سے منقول ہے۔ لیکن یہ روایت مرسل کے درجہ میں ہے۔ یعنی ان کا یہ کہنا کہ دور عہد نبوی سے ہم نے لوگوں کو اس معمول پر پایا کہ مسلمان مرد کی دیت سے مسلمان عورت کی دیت نصف ہے۔ یہ حضرات چونکہ تابعی ہیں اس لئے یہ روایت مرسل کے درجہ میں ہوئی کی وجہ سے صحابہ کرام کے فیصلہ کے مقابلہ میں قابل حجت نہیں۔ تاہم اگر یہ تسلیم بھی کر لیا جائے کہ حضرت عمر کے فیصلے کی حد تک یہ روایت درست ہے تو یہ ایک خلیفہ کا عمل ہے۔ اور وہ بھی

قتل نفس میں۔ حضرت عمر کے دیگر فیصلوں جو کہ عورت کی آنکھ و پستان، ہونٹ و ناک، دانت، زبان، مثانہ، شفرہ، عقل اور اعضاء میں تھے، یہ ان کے برعکس ہے۔ چنانچہ دو حصوں پر مشتمل اعضاء کی نصف دیت اور ایک ایک عضو کی کامل دیت دلانے کے بارے میں حضرت عمر کے متعدد فیصلے جن میں صراحةً سے سو اوثنوں کا ذکر ملتا ہے یہ ثابت کرتے ہیں کہ عورت کی نصف دیت، جان اور اعضاء کی نصف دیت والی احادیث راوی کی غلط فہمی پر مبنی ہوں گی۔ یہی وجہ ہے کہ حضرت معاذ بن جبل کی روایت کو صرف ایک روایت کے ذریعہ نقل کیا گیا ہے اور حافظ ابن حجر اور امام بیہقی اس کی سند کو کمزور قرار دیتے ہیں۔ عورت کے قتل اور اعضاء کے متعدد واقعات میں متعدد روایات یہ ثابت کرتی ہیں کہ ان کے مقابلہ میں صرف ایک روایت اصولی حکم کی اساس قرار نہیں دی جا سکتی۔ لہذا اعضاء میں کامل دیت کے تہائی سے زائد ہونے کی صورت میں عورت کی نصف دیت کا دعویٰ سراسر ہے بتیا ہے۔

(ص: ۳۱) -

حضرت عمر سے عورت کی نصف دیت کی روایت چونکہ مصنف کے موقف کے خلاف ہے، اس لئے یہ بے بنیاد ہے اور باقی اعضاء کی کامل دیت کی روایتیں چاہئے وہ رسول اللہ صلی اللہ علیہ وسلم کی صحیح و صریح احادیث کے خلاف ہوں بالکل صحیح ہیں، اور ان کا حکم مرفوع حدیث کا ہے۔ یہ ہے معروضی تحقیق۔ فاضل محقق کے نزدیک رسول اللہ صلی اللہ علیہ وسلم کی نصف دیت والی احادیث راوی کی غلط فہمی پر مبنی ہیں۔ یعنی راوی سے رسول اللہ صلی اللہ علیہ وسلم کی احادیث سمجھنے میں تو غلطی ہو سکتی ہے، لیکن عورت کے اعضاء کی دیت کے بارے میں حضرت عمر کے اقوال سمجھنے میں غلطی نہیں ہو سکتی ہے۔ مصنف نے بار بار یہ تأثیر دینے کی کوشش کی ہے کہ عورت کی نصف دیت صرف ایک حدیث سے

ثابت ہے۔ باقی سب آثار ہیں جو مرسل ہیں اور وہ قابل حجت نہیں۔ اس لئے بہ سب ساقط الاعتبار ہیں۔ کاش کہ ہمارے فاضل محقق ہمیں اس راوی کا نام بھی بتا دیتے جس سر یہ غلط فہمی ہوئی ہے، تاکہ دور حاضر کے مسلمان اور امت مسلمہ اس راوی کے تمام مرویات سے معفوظ ہو جاتے۔

مصنف کی وہ روایات جو انہوں نے حضرت عمر کی نسبت نقل کی ہیں، اور ان کو حضرت عمر کے فیصلے اور ایک خلیفہ راشد کی تنفیذ بتایا ہے، اور حضرت عمر کو صاحب واقعہ بتا کر ان روایات کو ترجیح دی ہے ان کو ہم نے مصنف عبدالرازاق سے ملا کر دیکھا ہے۔ یہ سب روایات عمر بن عبدالعزیز نے حضرت عمر سے نقل کی ہیں۔ یہ سب کو معلوم ہے کہ حضرت عمر بن عبدالعزیز حضرت عمر کے معاصر نہیں تھے۔ نہ ان سے ان کی ملاقات ہوئی۔ عمر بن عبدالعزیز اور حضرت عمر سے روایت کے درمیان کسی راوی کا ذکر نہیں ہے۔ اگر حضرت عمر بن عبدالعزیز نے حضرت عمر کے کسی نوشته سے یہ احکام لیئے تھے جیسا کہ کہا جاتا ہے تو اس نوشته کا مکمل متن کیا تھا۔ اور اس نوشته سے روایات کی صحت کی کیا ضمانت ہے؟ ہمارے فاضل محقق نے امام زہری مکحول اور عطاء کی اس روایت کو جس میں نصف دیت کا ذکر ہے اس لئے نظر انداز کر دیا کہ وہ حضرات تابعی ہیں اور یہ روایت مرسل ہے۔ اب ہم ان سے دریافت کرتے ہیں کہ حضرت عمر سے جو روایات منقول ہیں کیا وہ مرسل نہیں ہیں۔ پھر وہ ان روایات کو کیسے شرعاً حجت تسلیم کرتے ہیں؟ یہ بھی غلط ہے کہ حضرت عمر کی طرف منسوب اقوال سب کے سب ان کے فیصلے تھے۔ بعض میں قضی کا لفظ ہے بعض میں نہیں۔ عورت کے اعضاء کی دیت کے بارے میں حضرت ابوبکر و عمر کی طرف دوسرے اقوال بھی منسوب ہیں۔ جو ان اقوال کے معارض ہیں جو مصنف نے پیش کیئے ہیں۔ ہم عورت کے اعضاء کی دیت کے بارے

میں چند متضاد اقوال نقل کرتے ہیں جو حضرت عمر کی طرف منسوب نہیں اور مصنف نے صرف ایک قول پیش کر کرے اپنا مدعی ثابت کرنے کی کوشش کی ہے۔

افضاء یعنی عورت کی شرمگاہ کرے پہنچ کی دیت کرے بارے میں حضرت عمر کی طرف منسوب اقوال یہ ہیں :

۱ - عن ابن جریح قال : اجتماع لعمر فی ركبها اذا قطع بالدية كاملة ، من اجل انه یمنع المرأة اللذة والجماع (۳۰) -

ترجمہ : ابن جریح سے روایت ہے کہ حضرت عمر اس یقینی نتیجہ پر پہنچی کہ اگر عورت کی شرمگاہ کٹ جائے (پہٹ جائز) تو اس میں کامل دیت ہے۔ کیونکہ یہ عورت کرے لنے لذت اور جماع سے مانع ہے۔

۲ - عن لعمر عن رجل عن عکرمة قال : قضى عمر بن الخطاب فی المرأة اذا غلبت على نفسها فاضيit او ذهب عنزتها بثلث ديتها - و قال لاحد عليها (۳۱) -

ترجمہ : معمر کسی شخص سے روایت کرتے ہیں کہ عکرمه نے یہ کہا کہ حضرت عمر نے اس عورت کرے بارے میں جس کی شرمگاہ غلبہ نفس کرے سبب پہٹ جائے ، یا اس کی بکارت جاتی رہی ، اس کی ایک تھائی دیت ہے۔ اور اس پر کوئی حد نہیں۔

اس کرے ساتھ ہی ایک دوسری روایت میں بھی ہے کہ ایک شخص نے ایک عورت پر جبر کیا ، اور اس کی شرمگاہ کو پھاڑ دیا۔ حضرت عمر نے اس پر جد جاری کی۔ اور اس سے ایک تھائی دیت تاوان دلوایا (۳۲) -

افضاء کی دیت کرے بارے میں ابن قدامہ لکھتے ہیں کہ حضرت عمر نے افضاء کرے بارے میں ایک تھائی دیت کا فیصلہ دیا تھا۔ اور ہمیں علم نہیں کہ صحابہ میں سے اس کا کوئی مخالف تھا (۳۳) - عورت کی آنکھ کی دیت بھی حضرت عمر نے مرد کی دیت سے نصف دی تھی۔ روایت کرے الفاظ یہ ہیں : عن عمر بن الخطاب قال : فی

العين نصف الديه او عدل ذلك من الذهب او الورق - وفي عين المرأة  
نصف ديتها - او عدل ذلك من الذهب او الورق -

ترجمہ : حضرت عمر سے روایت ہے کہ آپ نے فرمایا کہ آنکھ کی  
دیت کامل دیت کی نصف ہے۔ یا اس کو برابر سونا یا چاندی۔ اور  
عورت کی آنکھ کی دیت اس کی دیت کی نصف ہے یا اس کو برابر  
سونا یا چاندی۔ فاضل محقق نے نصف ديتها کو مرد کی آنکھ کی  
دیت کی مساوی بنا دیا ہے۔

اعضاء کی دیت کو بارے میں مختلف اقوال صحابہ کی طرف  
منسوب ہیں۔ عورت کی دیت کو بارے میں رسول اللہ صلی اللہ علیہ  
وسلم کی صحیح و مرفوع احادیث کی موجودگی میں ان آثار سے  
استدلال نہیں کیا جا سکتا۔ مرفوع و متصل و مسند احادیث کا اگر  
موقوف احادیث یا اقوال صحابہ سے تعارض ہو تو مسند احادیث کو  
ترجیح دی جائی گی۔ فاضل محقق نے اصول ترجیح میں ہمیں یہ بتایا  
ہے کہ مسند حدیث کو مرسل حدیث پر ترجیح ہوگی۔ حضرت عمر  
سے منقول یہ اقوال تو مرسل ہیں۔ بلکہ اصطلاح میں ان کو موقوف  
احادیث کہا جاتا ہے۔ کیا موقوف کو مسند پر ترجیح حاصل ہوگی۔  
بالخصوص اس وقت جب یہ موقوف احادیث مسند احادیث کو  
معارض ہوں؟

ہم ذیل میں عورت و مرد کے پستان، اور ان کی بوبی (گھنٹیوں)  
کی دیت کو بارے میں اختلاف نقل کرتے ہیں :

زید بن ثابت کہتے ہیں کہ اگر مرد کے پستان کی گھنٹی کٹ  
جانی تو اس کی دیت مرد کے پستان کی دیت کی  $\frac{1}{2}$  ہے۔ اگر عورت کے  
پستان کی بوبی کٹ جانی تو اس کی دیت اس کے پستان کی دیت کی  
 $\frac{1}{2}$  ہے۔ زید بن ثابت کا ایک قول منقول ہے کہ عورت کے پستان کی  
بوبی (گھنٹی) کی دیت کامل دیت کا  $\frac{1}{2}$  ہے۔ حضرت ابو بکر صدیق  
سے روایت ہے کہ آپ نے مرد کے پستان کی بوبی (گھنٹی) کی دیت

پچاس دینار دلانٹر - اور عورت کے پستان کی بوبی کی دیت سو دینار  
 دلانٹر - حضرت ابوبکر سے دوسری روایت ہے کہ آپ نے عورت کے  
 پستان کی بوبی کی دیت دس اونٹ دلانٹر - اگر وہ جڑ سے کٹ جائے  
 تو ان کی دیت پندرہ اونٹ ہے - امام زہری سے روایت ہے کہ انہوں نے  
 کہا کہ مرد کے پستان کی گھنٹیوں کی دیت پانچ اونٹ ہے - عطاء بن  
 ابی ریاح سے روایت ہے کہ ان سے پوچھا گیا کہ مرد کے پستان کی  
 بوبی کی دیت کیا ہے - انہوں نے جواب میں کہا کہ مجھے علم نہیں -  
 امام شعبی کا قول ہے کہ عورت کے ایک پستان کی دیت اس کی دیت  
 کا نصف ہے - ابراهیم نخعی سے روایت ہے کہ عورت کے پستان کی  
 کامل دیت ہے ، اور مرد کے پستان کے دیت میں حکومت یعنی اجتہاد  
 سے اس کی مقدار کا تعین ہو گا - امام شعبی سے روایت ہے کہ عورت  
 کے پستان کی دیت کامل ہے - اس سب اختلاف کو نقل کر کے امام ابن  
 حزم لکھتے ہیں کہ لم نجد فی ذلک نص قرآن ولا سنته ، لاصحیحۃ  
 ولا سقیمة - یعنی اس سلسلہ میں ہمیں قرآن و سنت کی کوئی نص  
 نہیں ملی - صحیح نہ غیر صحیح (۳۵) -

ابن حزم نے اسی طرح کا اعتراض ناک، عقل ، زبان اور ہوتلوں  
 کی دیت کے بارے میں بھی کیا ہے - اس بارے میں حضرت ابوبکر و  
 عمر کی طرف جو اقوال منسوب ہیں ان کے نزدیک وہ روایات صحیح  
 نہیں ہیں (۳۶) -

فاضل محقق نے حضرت عمر کے اقوال سے جو طرز استدلال  
 اختیار کیا ہے ، اور اس سے عورت کی دیت مرد کی دیت کے مساوی  
 ثابت کی ہے ، اسی طریق استدلال کو ہم الزامی جواب کے طور پر  
 استعمال کرتے ہیں - حضرت ابوبکر صدیق رضی اللہ عنہ بھی خلیفہ  
 راشد تھے - قاضی بھی تھے - درجہ میں حضرت عمر سے بڑے تھے ، ان  
 کو بھی رسول اللہ صلی اللہ علیہ وسلم کی احادیث کا علم حضرت  
 عمر سے زیادہ ہو گا - انہوں نے مرد کے پستان کی گھنٹیوں کی دیت

پچاس دینار، اور عورت کے پستان کی بوبیوں کی دیت سو دینار مقرر کی تھی۔ یہ بہت مشہور روایت ہے۔

عبدالرزاک عن معمر عن رجل عن عکرمة ان ابوبکر جعل فی حلمة الرجل خمسین دیناراً، وفی حلمة المرأة مائة دینار (۲۲)۔

ترجمہ: عبدالرزاک معمر سے روایت کرتے ہیں، معمر ایک شخص سے، وہ عکرمه سے روایت کرتے ہیں کہ حضرت ابوبکر صدیق نے مرد کے پستان کی گہنڈی کی دیت پچاس دینار مقرر فرمائی اور عورت کے پستان کی بوبی کی دیت سو دینار مقرر کی۔

فقہاء نے اس کی کتنی عقلی توجیہات کی ہیں، اور مصنف نے ان کو نقل کیا ہے۔ مصنف نے حضرت عمر سے جیسے بعض اعضاء کی دیت عورت و مرد کی مساوی دکھانی ہے، اور اس سے عورت کی جان کی دیت مرد کی جان کی دیت کے مساوی کیا ہے، تو کیا حضرت ابوبکر کے اس فیصلہ سے یہ ثابت نہیں ہوتا کہ عورت کی دیت مرد کی دیت سے دوگنی ہوتی ہے، اور فاضل محقق نے اس کو اپنے ذور کلام سے اس کو مساوی بنا دیا۔ اس مسئلہ میں عقلی توجیہات اس لئے قابل تسلیم نہیں ہیں کہ مصنف خود نصف دیت کی عقلی توجیہات کو مسترد کر چکے ہیں۔ بہرحال ان کے اپنے منہاج تحقیق اور طرز استدلال سے عورت کی دیت مرد کی دیت سے دوگنی ہونی چاہئے۔ کیونکہ حضرت ابوبکر کے فیصلہ کو تو حضرت عمر کے فیصلوں سے بھی زیادہ اہمیت حاصل ہے۔ اس کی تقویت کے لئے دوسرے شواہد بھی تلاش کرنا سکتے ہیں، جیسے مساوی دیت کے بارے میں ان کا طرز استدلال عمل ہمارے سامنے ہے۔

حضرت عمر کے اقوال سے متعلق روایات پر مصنف نے بڑا ذور کلام صرف کیا ہے، لیکن انہوں نے ہمیں یہ نہیں بتایا کہ آپ نے یہ مساوی دیت خطأ کے مقدمات میں دی تھی، یا عدم کے۔ حالانکہ

فريقيں صاحب واقعہ ہوتے ہیں لیکن مصنف نے حضرت عمر کو صاحب واقعہ بتایا ہے، اس لئے حضرت عمر نے یہ بھی بتایا ہو گا کہ یہ دیت جرح خطأ میں آپ نے دلوائی تھی، اور یہ واقعات عمد سے متعلق نہیں تھے۔ روایات میں ایسی کوئی تصريح موجود نہیں۔ یہ بھی امکان ہے کہ عمد کی صورت میں فريقيں میں مصالحت کر بعد آپ نے مساوی دیت دلوائی ہو، کیونکہ عمد کی صورت میں قصاص ہوتا ہے یا مصالحت۔ اب مصنف کی ذمہ داری ہے کہ وہ یہ ثابت کریں کہ یہ واقعات خطأ سے متعلق ہیں کیونکہمسئلہ زیر بحث قتل خطأ کا ہے عمد کا نہیں ہے۔

مصنف نے حدیث کی مختلف کتابوں سے حضرت عمر کی طرف منسوب ایسے اقوال اکٹھئے کیجئے ہیں جن میں آپ سے بعض اعضاء کی دیت مساوی دینا ثابت ہے۔ حضرت عمر کی طرف منسوب بعض دوسرے اقوال جو انکے معارض تھے انکو نظر انداز کر دیا ہے۔ ہمارے نزدیک ایسے آثار جو رسول اللہ صلی اللہ علیہ وسلم کی مرفوع احادیث کے شواهد ہوں تسلیم کرے جا سکتے ہیں۔ باقی جو آثار ان مرفوع احادیث کے معارض ہوں ان کو تسلیم نہیں کیا جا سکتا۔ یا ان کی کوئی دوسری تاویل کی جائے گی، کیونکہ حضرت عمر رسول اللہ صلی اللہ علیہ وسلم کی صریح و صحیح احادیث کی موجودگی میں ان کے خلاف فیصلہ نہیں دے سکتے۔

مصنف نے ”نصف دیت کی روایات پر علمائی حدیث کی تنقید“ کے عنوان سے ایک ذیلی سرخی قائم کی ہے اور اس میں ان احادیث پر جن سے فقهاء نے عورت کی نصف دیت پر استدلال کیا ہے محدثین کی تنقید نقل کر کر یہ ثابت کیا ہے کہ یہ احادیث اور آثار سب کے سب مجروح و ضعیف ہیں۔ اور صرف وہی احادیث و آثار راجح و قابل اعتماد ہیں جو مصنف نے پیش کیجئے ہیں۔ ان اعتراضات کا جواب دینے سر پہلے ہم ایک اصولی بات بیہان بتانا چاہتے ہیں۔

تنقیدہ مناظرہ اور مباحثتہ میں فریقین کے درمیان مشترک اصول طے کر لئے جاتے ہیں کہ کن اصولوں پر دونوں متفق ہیں ، تاکہ کسی کو یہ کہنے کا موقع نہ رہے کہ یہ اصول ہم تسلیم نہیں کرتے - ابتدائی دور میں فقہاء و محدثین نے اجتہاد کیا ، اور اجتہاد کے اصول بھی انہوں نے خود وضع کیئے - تدوین حديث ، اور احادیث کی مجموعوں کے وجود میں آئے کے بعد محدثین نے بھی روایت حديث ، اور حديث سے استدلال کے اصول وضع کیئے ، ان سب مکاتب فکر نے اپنی اپنی حیثیت سے اجتہاد کیا - سنی فقہاء میں بھی چار مکاتب فکر تھے - شیعہ ، زیدی ، اور اہل ظاہر ان کے علاوہ ہیں - بعض محدثین نے خود بھی اجتہاد کیا ہے - لیکن زیادہ تر ان کے اصول روایت حديث سے متعلق ہیں - کیونکہ محدثین نے براہ راست اجتہاد نہیں کیا - اب جس مکتب فکر نے جو اصول اپنے اجتہاد کے لئے بنائے تھے وہی ان کے نزدیک قابل قبول ہیں - اور انہی اصول سے ان پر تنقید اور اعتراض کیا جا سکتا ہے - اسی لئے خود چاروں سنی مکاتب فقه کے درمیان مختلف شرعی احکام سے متعلق اختلافات پائی جاتے ہیں - اور ہر مکتب فکر اپنے اپنے موقف پر قائم ہے ، دوسرے مکتب فکر کے مجتہدین کے اعتراض و تنقید کی وجہ سے انہوں نے اپنے موقف کو تبدیل نہیں کیا ، کیونکہ وہ ان اصولوں کو تسلیم ہی نہیں کرتے جن کی بنیاد پر ان پر اعتراض کیا گیا ہے - بعض مشترک اصولوں کی صورت میں ہر مکتب اپنے موقف کے دفاع میں کوئی دلیل پیش کرتا ہے - اس صورت میں ان فقہاء کے دلائل پر محدثین کی تنقید نقل کر کے یہ تاثیر دینا کہ یہ احادیث و آثار محدثین کے نزدیک ضعیف ہیں ، خود محل نظر ہے - یہ مجتہدین ان محدثین سے متقدم ہیں - اور محدثین نے یہ اصول بعد میں وضع کیئے ہیں - علاوہ ازیں روایت و درایت حديث کے فقہاء کے اپنے اصول ہیں - جو اصول فقه کی کتابوں میں

موجود ہیں۔ یہ فقہاء خود بھی محدث تھے، اگرچہ رسمی و روایتی نام سینے یہ اہل حدیث یا محدث مشہور نہیں ہیں۔

حضرت معاذ بن جبل رسول اللہ صلی اللہ علیہ وسلم سے روایت کرتی ہیں کہ آپ نے فرمایا : دیة المرأة على النصف من دية الرجل يعني عورت کی دیت مرد کی دیت سے نصف ہوتی ہے۔ امام یسیعی نے اس کو دو سندوں سے روایت کیا ہے۔ ایک سند صحیح ہے۔ دوسرا نے کچ بارے میں وہ فرمائے ہیں : وفيه ضعف۔ یعنی اس روایت میں ضعف ہے (ص ۲۵)۔

فضل مصنف کو اعتراض کرنے کے لئے کوئی نہ کوئی قول تو چاہیے ایک سند صحیح ہے تو وہ روایت صحیح ہے۔ دوسری روایت تو اس کی تقویت کے لئے ہے۔ اس کا جواب یہ ہے کہ یہ جرح مبہم ہے۔ اور جرح مبہم فقہاء اور محدثین سب کے نزدیک ناقابل قبول ہے۔ اکمل الدین باہری لکھتے ہیں:

ان الطعن بالارسال والطعن المبهم من ائمۃ الحديث غير  
مقبول (۳۸) .

”کسی حدیث کے مرسل ہونے کا اعتراض اور ائمہ حدیث کی طرف سے کسی راوی یا سند پر جرح مبہم (ہمارے نزدیک) ناقابل قبول ہے“

اصول حدیث کی کتابوں میں بھی اس پر مفصل بحث موجود ہے۔

ابن الصلاح لکھتے ہیں :

واما الجرح فإنه لا يقبل الإمامفروا مبين السبب، لأن الناس يختلفون فيما يجرح وما لا يجرح فيطلق أحدهما الجرح بناء على أمر عتقده جرحا وليس بحرج في نفس الأمر، فلا بد من بيان سببه، لينتظر فيما هو جرح أم لا - وهذا ظاهر مقرر في الفقه وأصوله - وذكر الخطيب الحافظ انه مذهب الأئمة من حفاظ الحديث وتقاده مثل البخاري و مسلم وغيرهما (۳۹) -

”کسی حدیث پر جرح کو اس وقت تک قبول نہیں کیا جا سکتا جب تک اس کا سبب واضح طور پر بیان نہ کیا گیا ہو، کیونکہ لوگوں (محدثین) میں اس بات پر اختلاف ہے کہ کس پر جرح کرنا چاہیئے اور کس پر نہیں۔ کوئی شخص بھی اپنے گمان کی بنا پر کسی پر جرح کر سکتا ہے، حالانکہ حقیقت میں وہ متروک نہیں ہوتا۔ اس لئے سب جرح کی وضاحت ضروری ہے، تاکہ اس پر غور کیا جا سکے کہ جسے متروک بتایا گیا ہے، وہ متروک ہے بھی یا نہیں۔ فقه اور اصول فقہ میں یہ اصول بالکل واضح اور طے شدہ ہے۔ خطیب نے بھی کہا ہے کہ بھی مذهب ائمہ حدیث اور ناقدین حدیث کا ہے جیسی امام بخاری و مسلم وغیرہ۔

فاضل محقق کو اس اصول کا ضرور علم ہو گا۔ آخر اس کو نظر انداز کر کر امام بیہقی کے اس اعتراض کو نقل کرنے کی وجہ سمجھہ میں نہیں آتی۔

امام بیہقی نے عورت کی هلاکت جان، اور اتنا لف اعضا کے بارے میں دو علیحدہ علیحدہ باب قائم کیئے ہیں۔ (۱) باب ماجاء فی دية المرأة (۲) باب ماجاء فی جراح المرأة۔ پہلے باب میں انہوں نے تین روایتیں ذکر کی ہیں۔ جو عورت کے قتل کے بارے میں ہیں۔ دوسرا باب میں انہوں نے حضرت علی اور حضرت عمر کے آثار نقل کیئے ہیں کہ عورت کے زخموں کی دیت، قلیل و کثیر، ہر صورت میں نصف ہوتی ہے۔ دوسری روایت زید بن ثابت کی ہے جس میں ثلث دیت تک مرد و عورت کے اعضا کی دیت مساوی ہے۔ اور اس سے زیادہ مقدار میں نصف ہے۔ مصنف نے خلط مبحث کیا ہے۔ جس چیز پر فقهاء کا اتفاق بتلایا جاتا ہے وہ قتل خطأ میں عورت کی دیت ہے۔ اعضا میں ان دونوں روایتوں کی بنا پر اختلاف ہے۔ لیکن ان کی رو سے بھی قتل خطأ میں نصف دیت دینی ہو گی۔

زید بن ثابت کی روایت کی طرح عمرو بن شعیب کی روایت سے  
بھی یہ حدیث ثابت ہے۔ مصنف نے امام بیہقی کا یہ قول نقل کیا ہے:  
،، باسناد ضعیف ،، یعنی یہ روایت ضعیف اسناد سے ثابت ہے۔ ایک  
اسناد سے توضیح ثابت ہے دوسری سے اس کی تقویت ہوتی ہے۔ اور  
یہ خود جرح میہم ہے۔ امام بیہقی نے کوئی وضاحت نہیں کی کہ  
ضعف کیا ہے۔ اس لئے یہ بھی صحیح ہے۔

زید بن ثابت والی حدیث کو امام نسائی نے بھی عمرو بن شعیب  
کی روایات سے نقل کیا ہے۔ مصنف نے امام دارقطنی کا اس پر یہ  
اعتراض نقل کیا ہے کہ اس روایت کر ایک راوی ابن جریج حجازی  
ہیں اور اسماعیل بن عیاش اپنی حجازیوں کی روایات میں ضعیف  
ہیں (ص ۳۱)۔

اس کا جواب یہ ہے کہ امام ابن خزیمہ نے اس حدیث کو صحیح  
کہا ہے۔ امام شوکانی لکھتے ہیں :

حدیث عمرو بن شعیب وهو من روایة اسماعیل بن عیاش عن  
ابن جریج عنه، وقد صح هذا الحديث ابن خزیمہ كما حکى ذلك  
عنه فی بلوغ المرام (۵۰)

عمرو بن شعیب کی سند سے جو حدیث مروی ہے اس میں جو  
روایت اسماعیل بن عیاش نے ابن جریج سے روایت کی ہے، اس  
حدیث کو ابن خزیمہ نے صحیح بتلایا ہے۔ جیسا کہ ان کا یہ قول  
بلوغ المرام میں منقول ہے۔

صحیح ابن خزیمہ تک ہماری رسائی نہیں ہو سکتی۔ ورنہ ان  
کی اپنی عبارت ہم نقل کر دیتے۔

ایک روایت جو قاضی شریع سے ہے، اس میں حضرت عمر کی  
طرف منسوب یہی زید بن ثابت کی حدیث کا مضمون ہے کہ عورتوں  
اور مردوں کے زخموں کی دیت مزد کی تہائی دیت تک برابر ہے۔ اس  
کرے ایک راوی جابر جعفری ہیں۔ جس کو ابن حزم نے کذاب بتایا ہے۔

اس لئے مصنف کر نزدیک یہ روایت ضعیف ہے۔ اس موضوع پر جو روایات صحیح ہیں یہ ان کے شواہد میں سے ایک ہے۔ اور اسی لئے اسی روایات کو قبول کر لیا کیا ہے۔ فقہاء نے اس روایت کو اصل دلیل نہیں بنایا ہے۔

حضرت علی کے اثر کے بارے میں مصنف نے امام بیہقی اور قرطباً کا اعتراض نقل کیا ہے، یعنی بیہقی فرماتے ہیں کہ یہ منقطع ہے۔ اور قرطباً فرماتے ہیں کہ امام شعبی کی ملاقات حضرت علی سے نہیں ہوتی فقہاء کے نزدیک مرسل اور منقطع دونوں کا ایک ہی حکم ہے۔ بلکہ دونوں کو وہ مرسل ہی کہتے ہیں۔ مرسل احادیث پر ہم مستقل بحث کریں مگر۔ امام شعبی کی حضرت علی اور دیگر مرسل روایات کے بارے میں حافظ ابن حجر عسقلانی نے عجلی کا یہ قول نقل کیا ہے : *وَلَا يَكُادُ الشَّعْبِيُّ بِرَسْلِ الْأَصْحَاحِ*<sup>(۵۱)</sup> یعنی امام شعبی کی مرسل روایات قریب قریب صحیح ہوتی ہیں۔ اسی طرح ابن ابی حاتم کا قول نقل کرتے ہیں :

وَقَالَ أَبْنُ أَبِي حَاتِمٍ عَنْ أَبِيهِ : وَسَنَّ أَبِي عَنْ الْفَرَانِصِ الَّتِي رَوَاهَا الشَّعْبِيُّ عَنْ عَلَى فَقَالَ : هَذَا عِنْدِي مَاقَسَهُ الشَّعْبِيُّ عَلَى قَوْلِ عَلَى - وَمَا أَرِيَ عَلَيَا كَانَ يَتَفَرَّغُ لِهَذَا<sup>(۵۲)</sup> -

”ابن ابی حاتم نے اپنے باپ سے روایت کیا کہ ان سے امام شعبی کے ان احکام کے بارے میں دریافت کیا گیا جو انہوں نے حضرت علی سے روایت کئے ہیں تو انہوں نے جواب میں فرمایا کہ میرا خیال ہے کہ امام شعبی نے یہ حضرت علی کے قول پر قیاس کیا ہو گا۔ ورنہ میں سمجھتا ہوں حضرت علی کے پاس اس کے لئے اتنی فرصت نہیں تھی۔“

امام ذہبی نے لکھا ہے کہ امام شعبی نے حضرت علی کو دیکھا تھا اور ان کے پیغمبر نماز پڑھی تھی<sup>(۵۳) الف)</sup>

بالفرض ان کی ملاقات نہیں بھی ہوتی تو یہ بات واضح رہی گے امام شعیؑ قاضی تھے۔ اور مختلف مسائل میں حضرت علی کی رائے وہ ان کے معاصرین سے پوچھے سکتے تھے۔ اس لئے حضرت علی سے ان کی روایات کو قبول کر لیا گیا ہے۔

اب ہم مرسل روایات پر بحث کرتے ہیں جن کو ارسال کرے سبب مصنف نے مرجوح قرار دے کر مسترد کر دیا۔ فرماتے ہیں ”لیکن سوال یہ ہے کہ محدثین نے جب طبع کر دیا کہ مرسل روایات منفصل روایت کے مقابلہ میں کمتر ہوتی ہے اور زیادہ ثقہ اور حفظ کے حامل شخص کی مرسل روایات زیادہ بری ہوتی ہیں۔ جیسا کہ امام زہری کے بارے میں ذکر کیا گیا ہے کہ مراسیلہ قبیحة لانہ لا یرسل الاعله۔“ یعنی ان کی مراسیل بری ہوتی ہیں۔ کیونکہ وہ کسی علت کے سبب ارسال کرتے ہیں۔ اس کے آخر میں فرماتے ہیں: اس لئے بقول امام زیلی قدم محدثین کے نزدیک مرسل روایات کی کوئی حبیثت نہیں (ص ۲۳) اس اصول کی بنیاد پر مصنف نے متعدد احادیث و آثار کو مرسل کہہ کر مسترد کر دیا ہے (ص ۲۶ - ۲۸)

امام زہری کی مراسیل پر قبیحة کا اعتراض صحیح نہیں ہے۔ صحیفہ عمرو بن حزم کی سند میں ابوبکر بن محمد سے امام زہری روایت کرتے ہیں۔ اور صحیفہ کی روایت مرسل مانی جاتی ہے جو موصول ہیں ان کے راوی ضعیف ہیں۔ ہم اس پر منفصل گفتگو کر چکرے ہیں۔ حافظ ابن عبد البر نے امام زہری کی مرسل روایات کو کبار تابعین کی روایات کی طرح شمار کیا ہے۔ اور وہ ان کا شمار قتدادہ، ابو حازم اور یحیی بن سعید کے طبقہ میں کرتے ہیں (۵۳) بعض اہل علم نے یہ اعتراض کیا تھا کہ ان کی ملاقات تو صرف ایک یا دو صحابہ سے ہوتی تھی، اس لئے ان کی روایات منقطع ہیں۔ اس کا جواب التمهید کے محقق (ایڈیشن) مصطفی بن احمد علوی اور محمد عبدالکبر البکری نے یہ دیا ہے:

هذا الكلام على اطلاقه غير صحيح - فقد ذكر العراقي في شرح علوم الحديث ان ابن شهاب لقى ثلاثة عشر رجلا من الصحابة - أما قنادة فقد ادرك ثلاثة منهم - (۵۳) -

”یہ بات غیر مشروط طور پر درست نہیں ہے۔ عراقی نے شرح علوم الحديث میں یہ کہا ہے کہ امام زہری صحابہ میں سر تیرہ آدمیوں سے ملے تھے۔ اور قنادہ نے ان میں سے صرف تین کو پایا تھا۔“ مرسل احادیث کی حجیت پر فقهاء اور محدثین کا اختلاف قدیم سے چلا آ رہا ہے۔ فاضل محقق نے صرف محدثین کا نقطہ نظر بیان کیا ہے اور ان کی بھی صحیح ترجمانی نہیں کی۔ بلکہ جو اقوال نقل کئے ہیں ان سے یہ تاثر ملتا ہے کہ وہ مرسل احادیث کو مطلقاً تسلیم نہیں کرتے۔ حالانکہ مراسیل صحابہ کی حجیت پر فقهاء اور محدثین سب متفق ہیں۔ تابعین کی مرسل احادیث محدثین شواهد میں تسلیم کرتے ہیں۔ امام بخاری نے مرسل کری علاوه اپنی کتاب میں تعلیقات تک ذکر کی ہیں۔ لیکن یہ سب مرفوع و متصل احادیث کی تائید میں قابل قبول ہیں۔ فقهاء نے اس موضوع پر ساری مرسل و منقطع احادیث سے استدلال نہیں کیا۔ نجن احادیث پر مصنف نے اعتراضات کیئے ہیں ہم اوپر ان کے جوابات دے چکے ہیں۔ باقی چند روایات ان کی توثیق اور تائید میں اگر مرسل ہیں، تو اس سے گریز بھی ممکن نہیں۔ ابتدائی صدیوں میں جب روایت حدیث میں جھوٹ عام نہیں ہوا تھا۔ روایت حدیث میں ارسال کو معیوب نہیں سمجھا جاتا تھا۔ حافظ ابن عبد البر نے طبری کا یہ قول نقل کیا ہے:

و زعم الطبرى ان التابعين باسرهم اجمعوا على قبول المرسل ولم ينقل عنهم انكاره ، ولا عن احد الأئمة الى رأس المائتين - كأنه يعني ان الشافعى اول من ابى من قبول المرسل (۵۵) -

”طبری کا خیال ہے کہ تمام تابعین کا مرسل حدیث قبول کرنے پر اتفاق تھا، اور ان میں سے کسی کا انکار منقول نہیں ہے۔ اسی طرح ائمہ

(حدیث) سے بھی دوسری صدی ہجری کے آخر تک اس کا انکار منقول نہیں۔ اس سے ان کی مراد یہ ہے کہ امام شافعی نے سب سے پہلے اس کے ماننے سے انکار کیا“

اس کی تائید ابوالولید باجنی کے اس بیان سے بھی ہوتی ہے کہ صدر اول میں نقل مرسل پر سب کا اتفاق تھا۔ اور ابو ہریرہ، ابن عباس، براء من عاذب، ابن عمر، حضرت عمر وغیرہ صحابہ اور اکثر تابعین کی مرسل روایات سے اس کی تصدیق ہوتی ہے، جو ہم تک پہنچی ہیں۔ محمد بن جریر طبری نے کہا ہے کہ مرسل حدیث کا انکار کی بدعت (نشی چینز) دو صدیوں کے بعد ظاہر ہوئی (۵۶)۔

امام مالک، امام ابوحنیفہ اور امام احمد بن حنبل (ایک روایت کے مطابق) حدیث مرسل سے استدلال صحیح سمجھتے ہیں۔ اور اپنے دلائل میں ان سے استدلال کرتے ہیں۔ امام شافعی کے نزدیک سعید بن المسیب کی مراسیل اور کباز تابعین کی مراسیل حجت ہیں۔ مرسل روایت کی تائید کسی دوسری روایت سے ہوتی ہو، چاہر وہ مرسل ہی ہو، یا کسی صحابی کے قول، اکثر علماء کی رائے سے، یا جس کا واسطہ چھوڑ دیا گیا ہو وہ تقدیم ہو اس کے معلوم ہوئے پر یہ مرسل روایات حجت ہیں۔ امام شافعی کے نزدیک کبار تابعین کے علاوہ کسی کی مرسل روایت حجت نہیں (۵۷)۔

درحقیقت یہ مراسیل کبار تابعین سے ہی مروی ہیں۔ مدینہ میں اہل مدینہ سے سعید بن المسیب نے، اہل کوفہ سے عطاء بن ابی رباح نے، اہل مصر سے سعید بن ابی هلال نے، اہل شام سے مکحول دمشقی نے، اہل بصرہ سے حسن بن ابی الحسن نے، اہل کوفہ سے ابراہیم بن یزید نخعی نے، اور ان سب میں صحیح ترین مراسیل سعید بن المسیب کے ہیں، کیونکہ وہ صحابہ کی اولاد میں سے تھے (۵۸) اور ان کے والد بیعت رضوان میں شریک تھے۔

ابن عبدالبر نے تمهید کر مقدمہ میں مرسل حدیث پر تفصیل سر بحث کی ہے۔ انہوں نے اس مسئلہ کو بارے میں اہل علم کی آراء کو تین گروہوں میں تقسیم کیا ہے۔ ایک وہ ہیں جن کو نزدیک نقہ راویوں کی مراضیل مسند روایات کو مقابلہ میں افضل اور اولیٰ ہیں۔ ان کی دلیل یہ ہے کہ جہاں راوی کا نام ذکر کرتے ہیں تو اس پر تو گفتگو ہو سکتی ہے۔ لیکن جہاں راوی کا نام حذف کرتے ہیں وہ قطعی طور پر نقہ ہوتا ہے۔ یہ احناف کا مسلک ہے۔ دوسرے گروہ کو نزدیک مرسل مسند سر افضل تو نہیں ہے، لیکن وجوب حجت اور استدلال میں دونوں برابر ہیں۔ ان کی دلیل یہ ہے کہ سلف مرسل، موصول اور مسند روایات بیان کرتے تھے، اور اس معاملہ میں کسی نے ایک دوسرے پر عیب نہیں لگایا۔ یہ ابھری اور بعض مالکی فقہاء کا مسلک ہے۔ تیسرا گروہ کا نقطہ نظر یہ ہے کہ مسند حدیث کو مرسل حدیث پر ایک کونہ فضیلت حاصل ہے، کیونکہ اس پر سب کا اتفاق ہے، اور اس کو قائلین زیادہ ہیں اس لئے یہ اطمینان کا باعث ہے۔ تاہم مرسل حدیث پر بھی عمل واجب ہے۔ یہ مالکی مسلک ہے۔ امام ابوحنیفہ اور ان کے اصحاب کو نزدیک حدیث مرسل مقبول ہے۔ اور اس کو مسند کی طرح اپنے اصولوں کے مطابق کسی تاویل یا تعلیل سے رد کرتے ہیں۔ بقیہ فقہاء اور محدثین ارسال کو علت شمار کرتے ہیں، جو وجوب عمل کر لئے مانع ہے۔ خبر متصل و مرسل کے تعارض کی صورت میں متصل کو ترجیح دیتے ہیں۔ منکرین مرسل کی دلیل یہ ہے کہ ہمیں مخبر کو بارے میں علم ہونا چاہیئے کہ وہ عادل تھا یا نہیں۔ جب کوئی تابعی ایسے شخص سر روایت کرتا ہے کہ جس سر وہ نہیں ملا تو درمیان میں واسطہ کا علم ہونا چاہیئے۔ کیونکہ تابعین نے بھی ضعیف و غیر ضعیف سب سر احادیث روایت کی ہیں۔ زاوی کی جھالت کے سبب وہ مراضیل کو رد کرتے ہیں (۵۹)۔

تمارے لئے اس مختصر تبصرہ میں یہ ممکن نہیں ہے کہ مرسل

حدیث کر موافقین و مخالفین کرے دلائل ان کی جوابات کر ساتھ۔ نقل کریں، اور اس کا محاکمہ کر کر کوئی فیصلہ کریں۔ اس کرے لئے علیحدہ مقالہ چاہیئے۔ امام فخر الاسلام بزدیٰ اور ان کر شارح عبدالعزیز بخاری نے اس موضوع پر مفصل بحث کی ہے۔ اصول فقہ کی مبسوط کتابوں میں اس پر بحث موجود ہے۔ انہوں نے منکرین مراasil کا جواب دیا ہے۔

تابعین کی مراasil پر بحث کرتے ہوئے عبدالعزیز بخاری کہتے ہیں کہ صحابہ اور تابعین کی مرسل روایات میں کوئی فرق نہیں ہے، کیونکہ ان کی عدالت (تفاہت) بیہول اللہ صلی اللہ علیہ وسلم کی شہادت (خبر القرون) سے ثابت ہے، خصوصاً جب کبار تابعین ارسال کریں، جیسے اہل کوفہ میں سے عطاء بن ابی رباح، اہل مدینہ میں سے سعید بن المسیب، اور بعض فقهاء سبعہ مدینہ، ایسے ہی اہل کوفہ میں سے امام شعبی، امام نخعی، اور اہل بصرہ میں سے ابو العالیہ اور حسن بصری، اور اہل شام میں سے مکحول۔ ان کے ارسال کے بارے میں یہی گمان کیا جا سکتا ہے کہ وہ سچ کہتے ہوں گے۔ حسن بصری کہتے ہیں کہ جب چار صحابہ سے روایت مجھ پہنچی ہے اس وقت میں اس کو مرسل بیان کرتا ہوں۔ وہ مزید کہتے ہیں میں جب تم سے یہ کہوں کہ مجھے سے فلاں نے یہ حدیث بیان کی ہے تو یہ حدیث اسی سے مروی ہو گی، دوسرے سے نہیں۔ لیکن جب یہ کہوں کہ رسول اللہ صلی اللہ علیہ وسلم نے یہ فرمایا ہے، تو اس روایت کو میں نے ستر یا اس سے زیادہ لوگوں سے سنا ہوتا ہے۔ ابن سیرین کہتے ہیں کہ ہم وقوع فتنہ کے زمانہ تک حدیث کی سند بھی بیان نہیں کرتے تھے (۶۰)۔

مرسل احادیث کے جواز کے بارے میں امام فخر الاسلام بزدیٰ فرماتے ہیں :

والمعتاد من الامر ان العدل اذا وضع له الطرق واستبان له الاسناد طوى الامر ، وعزم عليه، فقال : قال رسول الله صلى الله عليه وسلم اذا لم يتضمن له الامر نسبة الى من سمعه لتحمله ما تحمل عنه ، فعمد اصحاب ظاهر الحديث فردوا اقوى الامرين، وفيه تعطيل كثير من السنن (۶۱)

«اس امر (اسناد) کرے بارے میں راویوں کی یہ عادت رہی ہے کہ جب کسی ثقہ اور عادل راوی پر طریق حدیث واضح ہو جاتا ہے اور اسناد کھل کر اس کے سامنے آ جاتی ہے تو اس وقت وہ اس امر (اسناد) کو چھپاتا ہے ، اور اس کی صحت پر اسے پختہ اعتماد اور ثائق ہوتا ہے۔ اس کے بعد وہ یہ کہتا ہے کہ رسول الله صلى الله عليه وسلم نے فرمایا اور جب اسناد اس پر واضح نہیں ہوتی ، اس وقت وہ اس شخص کی طرف اسے منسوب کرتا ہے جس نے اس کو سننا تھا، کیونکہ جس چیز کو اس نے اٹھایا ہے (روایت کیا ہے) وہ اس دوسرے راوی سے ہی اٹھایا (روایت کیا ہے) اس لئے ظاهر حدیث پر عمل کرنے والے اصحاب (محدثین) قصداً اس کے پیچھے بڑ گئے - اور مستند اور مرسل روایتوں میں سے قوی تر روایت (مرسل) کو ہی مسترد کر دیا - ان کے اس طرح مراasil کو رد کرنے سے اکثر احادیث معطل (بے کار و بے فائدہ) ہو جاتی ہیں -

آگئے چل کر کہتے ہیں کہ صحابہ کی مراasil ان کے صحابی ہونے کے سبب قبول نہیں کیں ، بلکہ ان کے عادل اور ثقہ ہونے کے سبب قبول کی ہیں - تو ان کے بعد جو عادل اور ثقہ ہوں گے ان کی عدالت اور ثقاہت کے سبب ان کی مرسل روایات قبول کی جائیں گی ، کیونکہ وہی علت یہاں بھی موجود ہے (۶۲) -

مصنف نے مرسل احادیث و آثار کو رد کرنے میں زیادہ ہی زور قلم صرف کیا ہے - انتہاء یہ ہے کہ محمد بن الحسن شیعیانی جیسے فقیہ و محدث سے بھی آپ دلیل کا مطالبہ فرماتے ہیں اور ان کا قول کافی

نهیں سمجھتے ابراهیم نجعی کے مراasil کے بارے میں امام محمد فرماتے ہیں : قلت : کان مراasil مقبولہ عند المحققین ( میں کہتا ہوں کہ ان کی مرسل روایتیں اہل تحقیق کے نزدیک مقبول ہیں ) - اس قول کو نقل کر کے فرماتے ہیں : ، اس کی دلیل تو انہوں نے کوئی شہیں دی سوانح اس کے ابراهیم کے شیوخ ( اساتذہ ) نقہ تھے » ( ص ۲۳ ) امام محمد کا اپنا قول مصنف کر لئے کوئی دلیل کی حیثیت نہیں رکھتا ، بلکہ پوراً ان کے اس قول کے مقابلہ میں نصب الایہ سے زیلعنی کا قول نقل فرماتے ہیں کہ قدیم محدثین کے نزدیک مرسل روایات کی کوئی حیثیت نہیں ( ص ۲۳ ) - امام محمد خود بھی محدث تھے - امام مالک سے انہوں تحصیل حدیث کی - ان سے ان کی مؤطا روایت کی - کتاب الآثار اور موطا محمد ان کی معروف کتابیں ہیں - امام مالک اور امام محمد سے زیادہ قدیم وہ کون سے محدث ہیں جن کے نزدیک مرسل احادیث کی کوئی حیثیت نہیں - جن کے حوالے دینے جا رہے ہیں یہ سب تو متاخرین ہیں - کہاں امام محمد رحمہ اللہ - اور کہاں امام زیلعنی ؟ -

آخر میں مصنف مسودہ قانون قصاص و دیت میں عورت کے اعضاء کی دیت ( ارش ) کے معاملہ میں فقهاء کے موقف سے انحراف کی طرف نشاندہی کرتے ہوئے قتل خطأ میں بھی عورت کی کامل دیت مقرر کرنے کی درخواست فرماتے ہیں :

”اگر عورت کی نصف دیت کے بارے میں جمہور فقهاء کی رائے کو ہی ملحوظ رکھنا ضروری ہے تو پھر عورت کے اعضاء کی دیت ( ارش ) بھی نصف رکھنا چاہیئے - اگر اس اهتمام میں جمہور کی رائے سے مصلحت وقت کے تحت انحراف کیا جا سکتا ہے تو پھر دیت میں عورت مرد کی مساوات کے سلسلہ میں بھی اسی مصلحت کو پیش نظر رکھتے ہوئے مساوات برتنے کا اہتمام کرنے میں کوئی حرج نہیں ” ( ص ۶۰ )

کتاب کی آخر میں مآخذ کی ایک طویل فہرست ہے، جس میں بعض کتابوں کی نام مکرر بھی لکھی گئی ہیں۔ اس فہرست میں ایک عجیب بات یہ ہے کہ کچھ کتابوں کی معروف و متداول نام نہیں لکھی گئی، بلکہ ان کی نتیجے نام دینے گئے ہیں۔ ہو سکتا ہے یہ بھی کوئی نتیجے تحقیق و انکشاف ہو۔ مثلاً الجامع الاحکام القرآن (الجامع الاحکام القرآن) ، نیل الاوتار (نیل الاوطار) ، التلخیص الحبیر (تلخیص الحبیر)، فقعة الزکاة (فقه الزکوة) ، مفتی المحتاج (مفتی المحتاج) ، هدایۃ المجتهد و نہایۃ المقصد (بدایۃ المجتهد و نہایۃ المقصد)، اعلام المؤقین (اعلام المؤقین) - الطرق الحکیمہ (طرق الحکیمہ) تواریخ الرحموت (فواحح الرحموت) ، بالمدخل (المدخل) - مآخذ کی اس طویل فہرست پر مولانا محمد حنفی ندوی نے دل کھول کر داد دی ہے۔ فرمائے ہیں :

”جهان تک مآخذ کا تعلق ہے آپ نے ان کی استیعاب میں کوئی کسر اٹھا نہیں رکھی۔ مستملہ کی چھان بین کی سلسلہ میں تفسیر، حدیث، رجال، اصول اور فقه کی ۶۵ کتابوں کا مطالعہ کوئی آسان بات نہیں۔ آپ نے ان سے جو نتائج اخذ کیئے ہیں ان میں بھی اصابت رائی کی موتی دمک رہے ہیں۔ میں آپ کو اس کارنامہ پر خاص مبارک باد کا مستحق سمجھتا ہوں“ (ص ۱۱)۔

عورت کی کامل دیت ثابت کرنے کے لئے مصنف نے ۹۷ صفحات لکھی ہیں۔ یہ مواد صرف ایک مقالہ کا تھا۔ اس کو کتاب بنانے کے لئے اس کی ساتھ مصر و پاکستان کی مسودہ هائی قانون کو علمی محاکمه کر نام سے شامل کرنا ضروری تھا۔ جستہ جستہ مقامات پر فاضل مصنف نے بعض دفعات سے متعلق اپنی رائی کا اظہار بھی کیا ہے، اکثر دفعات پر سکوت اختیار کیا ہے۔ لیکن قارئین کی معلومات کے لئے ان مسودوں کا الحاق ایک قیمتی اضافہ ہے۔ اور ہم بھی فاضل مصنف کو اس علمی کاوش پر مبارک باد پیش کرتے ہیں۔ ہم نے اس

کتاب کر اہم دلائل پر گفتگو کی ہے۔ بعض امور کو ہم نے غیر اہم سمجھ کر نظر انداز کر دیا ہے۔ فاضل مصنف کو اگر ان پر بھی اصرار ہوا، تو آئینہ ان پر بھی علمی گفتگو کی جا سکتی ہے۔

## حوالہ جات

- ۱ - اکمل الدین الباری - شرح العناية علی النہادیة، علی هامش نتائج الافکار (تکملہ شرح فتح القدیر) - قاهرہ - مطبوعہ مصطفیٰ محمد تاریخ طباعت درج نہیں، ج ۸ ص ۲۰۶
- ۲ - قاضی زادہ آفندی - نتائج الافکار - قاهرہ، مطبوعہ مصطفیٰ محمد، تاریخ درج نہیں، ج ۸ ص ۳۰۶
- ۳ - امام مالک - مؤطا - باب التصاص فی القتل -
- ۴ - عبد العزیز البخاری - کشف الاسرار - بیروت - دار الكتاب العربي - ۱۹۸۳ - ج ۲، ص ۱۲ - نیز دیکھیش امام غزالی - المنغول من تعلیقات الاصول - دمشق - مکتبہ دار الفکر - تاریخ درج نہیں، ص ۱۳۶
- ۵ - الفاطمی - الجامع لاحکام القرآن - قاهرہ - مطبوعہ دارالکتب المصریہ - تاریخ طباعت درج نہیں، ج ۲ - ص ۲۲۷ - ۲۲۸ - نیز ملاحظہ - عبدالقادر عودہ - التشیر الجنائی الاسلامی - بیروت دارالکتاب العربي - بیروت - تاریخ درج نہیں - ص ۱۲۰
- ۶ - ایضاً ج ۵ - ص ۳۲۵
- ۷ - ایضاً - ج ۲، ص ۲۳۳ - ج ۶ - ص ۱۹۱ - نیز ملاحظہ هو فخر الدین الرازی - فتوح النسب - مطبوعہ بولاق - ۱۳۰۸ - ج ۳ - ص ۳۰۸ - نیز دیکھیش ابن الجوزی زاد المسیر - بیروت - المکتب الاسلامی للطباعة والنشر - ۱۹۶۳ - ج ۲ - ص ۲۵
- ۸ - اس کتاب میں مصنف کے اس طرز عمل سے وہ مواد اور ان کی وہ علمی تحقیق جو اسلامی نظریاتی کونسل میں حکومت کے استفسارات کے جواب میں پیش فرمائے ہیں مشکوک اور مشتبہ ہو جاتی ہے۔
- ۹ - راوی سلیمان بن قرم ضعیف ہیں - اس کی تصدیق تہذیب میں مذکور ان کے حالات سے ہوتی ہے۔ لیکن ضعیفہ کی روایت میں سلیمان بن ارقم راوی ہیں جن کو امام نسائی نے متروک الحديث کہا ہے۔ اور تہذیب التہذیب میں بھی ان کو ضعیف بتایا گیا ہے۔ معملی ابن حزم میں سلیمان بن ارقم کی جگہ سلیمان بن قرم ہے۔ یہ محلی کے من کی تحقیق کا پستہ ہے۔ محلی کے قلمی نسخوں کے دیکھنے پر اس کے بارے میں کچھ نہیں کہا جا سکتا۔
- ۱۰ - ابن حزم - المعملی - قاهرہ - ادارہ الطباعة الغربية - ۱۹۷۷ - ج ۱۰ - ص ۳۱۲
- ۱۱ - حافظ ابن حجر المسقلانی - تہذیب التہذیب - حیدرآباد دکن - مجلس دائرة المعارف -
- ۱۲ - حافظ ابن حجر المسقلانی - تلخیص الحیر تغیریح احادیث الرافعی الكبير - سانگلہ هل - المکتبۃ الانزیہ - ۱۹۶۳ - ج ۳ - ص ۱۸ -

- الحاكم - المستدرك - حيدرآباد دكن - مجلس دائرة المعارف الناظمية - ١٣٣٣هـ ، ج ١ ، ص ٣٩٦ .
- ١٣ - حافظ ابن حجر المستقلاني - تهذيب التهذيب - محوله بالا ايديشن - ج ١٢ - ص ٣٨ .
- ١٤ - ابن حزم - المثلثي - محوله بالا ايديشن - ج ٦ ، ص ٣٥ .
- ١٥ - ايضاً : ج ٦ ، ص ٦٣ .
- ١٦ - محمد محمد شاكر (محقق المثلثي) - تعليقات المثلثي - محوله بالا ايديشن ج ٦ ، ص ٣٦ .
- ١٧ - ابن هشام - سيرة النبي صلى الله عليه وسلم - قاهرة - مطبعة حجازي - تاريخ درج نهبي - ج ٣ .
- ١٨ - ص ٢٦٥ - نيز القلقشندي - صبح الاعشى - قاهرة - مطبعة اميرية - ١٩١٥هـ - ج ٩ - ص ٣٩٨ .
- ١٩ - امام ابو يوسف - كتاب الغراج - بولاق ١٣٠٢هـ - ص ٣١-٣٠ .
- ٢٠ - ابن هشام - سيرة النبي صلى الله عليه وسلم - محوله بالا ايديشن - ص ٣٠ - ٣١ .
- ٢١ - النسائي - شتن النسائي - كراچی - قديم كتب خانه آرام باغ - تاريخ درج نهبي - ج ٢ - ص ٢٥١ .
- ٢٢ - الحاكم - المستدرك - محوله بالا ايديشن - ج ١ ، ص ٣٩٥ .
- ٢٣ - محمد حميد الله - الوثائق السياسية - قاهرة - مطبعة لجنة التأليف والترجمة والنشر - ١٩٣١هـ .
- ٢٤ - ص ١٠٣ - ١٠٥ .
- ٢٥ - ابن حجر المستقلاني - تهذيب التهذيب - محوله بالا ايديشن - ج ٥ - ص ١٦٥ .
- ٢٦ - الحاكم - المستدرك - محوله بالا ايديشن : ج ١ - ص ٣٩٣ .
- ٢٧ - حافظ ابن حجر المستقلاني - تشخيص العبير - محوله بالا ايديشن - ج ٣ - ص ٢١ .
- ٢٨ - ايضاً : ج ٢ - ص ٢٣ .
- ٢٩ - ابن قدامة - المغنى - رياض - مكتبة الرياض العدبية - ١٩٨١ - ج < - ص ٥٩ .
- ٣٠ - ايضاً : ج < - ص ٦١ .
- ٣١ - ايضاً - ج < - ص ٦٣ .
- ٣٢ - ايضاً - ج < - ص ٥٩ .
- ٣٣ - ايضاً - ج < - ص ٩٣ .
- ٣٤ - ايضاً - ج < - ص ٩٤ .
- ٣٥ - ايضاً - ج < - ص ٨ .
- ٣٦ - علاؤ الدين الكاساني - بدائع الصنائع - قاهرة - مطبعة جمالية - ١٩١٠ - ج < - ص ٢٥٣ .
- ٣٧ - ابن حزم - المثلثي - محوله بالا ايديشن - ج ١٠ - ص ٣٨٨ .
- ٣٨ - امام مالك - مؤطا - لاہور - مطبع محباتی پاکستان - تاريخ درج نهبي - ص ٦٢ - ٦١ .
- ٣٩ - اکمل الدین البایربنی - شرح العناية على الهدایة - محوله بالا ايديشن - ج ٨ - ص < .
- ٤٠ - البیهقی - السنن الکبری - ملناب - نشر السنة - تاريخ درج نهبي - ج ٨ - ص ٩٥ .
- ٤١ - احمد عثمانی - اعلام السنن - کراچی - ادارۃ القرآن والعلوم الاسلامیة - تاريخ درج نهبي - ج ١٨ - ص ١٦٦ .
- ٤٢ - عبد الرزاق - مصنف عبد الرزاق - بيروت دار القلم (ناشر مجلس علمی کراچی) ١٩٤٢ - ج ٩ - ص < .
- ٤٣ - ايضاً : ج ٩ - ص ٢٦٨ .
- ٤٤ - ايضاً - ج ٩ - ص ٣٨٨ .
- ٤٥ - ابن قدامة - المغنى - محوله بالا ايديشن - ج ٨ - ص ٥١ .

- عبدالرازاق - مصنف عبدالرازاق - محوله بالايليشن - ج ٩ - ص ٣٣٩ .  
 ابن حزم - المحتلى - محوله بالايليشن - ج ١٠ - ص ٣٥٣ - ٣٥٥ .  
 ايضاً - ج ١٠ - ص ٣٣٢ - ٣٣٥ - نيز ص ٣٣٣ - ٣٣٦ .  
 عبدالرازاق - مصنف عبدالرازاق - محوله بالايليشن - ج ٩ - ص ٣٦٣ .  
 اكمل الدين البارتى - شرح العناية على الهدایة - محوله بالايليشن - جن ٨ - ص ٢٥٦ .  
 ابن الصلاح - مقدمه ابن الصلاح - ملتقان - فاروقى كتب خانه - تاريخ درج نهیں - ص ٥١ .  
 امام شوکانی - نیل الاوطار - قاهره - مصطفی البانی العلیی اوالاده - ١٩٥٢ - ج ٤ - ص ١٠١ .  
 ابن حجر المسقلانی - تہذیب التہذیب - محوله بالايليشن - ج ٥ - ص ٧٤ .  
 ايضاً .  
 ٥٢ الف - النھی - سیر اعلام النبلاء - بیروت - مؤسسة الرسالة - ١٩٨٥ - ج ٣ - ص ٢٩٦ .  
 ٥٣ حافظ ابن عبدالبر - التمهید لمافى المؤطا من المعانی والاسانید - لاھور - المکتبۃ الفتوییہ -  
 تاریخ درج نہیں ، ج ١ - ص ٢٠ - ٢١ .  
 ايضاً (تھیقات) ص ٢١ :  
 ٥٤ ايضاً - ج ١ - ص ٣ .  
 ٥٥ ابوالولید الباجی - الاشارة فی اصول الفقه - اسلام آباد - ادارہ تحقیقات اسلام - ١٩٨١ -  
 ص ٣٢ .  
 ٥٦ ابن کثیر - الباعث الحثیث - قاهره مطبوعہ محمد علی صبح او اولاد - تاریخ درج نہیں -  
 ص ٥٢ .  
 ٥٧ العاکم - کتاب معرفة علوم الحديث - قاهره - دار الكتب المصرية - ١٩٢٨ - ص ٢٥ - ٢٦ .  
 ٥٩ ابن عبد البر - التمهید لمافى المؤطا من المعانی والاسانید - محوله بالايليشن - ج ١ -  
 ص ٥ - ٦ .  
 ٦٠ عبد العزیز البخاری - کشف الاسرار - محوله بالايليشن - ج ٣ - ص ٣ .  
 ٦١ فخر الاسلام البزدوى - اصول البزدوى على هامش کشف الاسرار - محوله بالايليشن -  
 ج ٣ - ص ٣ .  
 ٦٢ ايضاً .

